

## اسلام اور سزا عقل

المعارف کے گزشتہ شمارے (جنوری - مارچ ۲۰۰۶ء) کے ادارے:

”ناموںِ رسالت اور مقامِ نبوت کا تقاضا“ میں ہم نے لکھا تھا کہ اگر کوئی آدمی اپنی کسی تحریر میں آنحضرت صلی اللہ علیہ وسلم کے بارے میں کوئی ایسی بات لکھتا ہے یا کوئی کارنوں بناتا ہے، جسے پڑھنے والا تینبھر عالی مقام کی ذات گرامی سے فروٹر گردانتا ہے، اسی تحریر کا رنون یا خاکہ مسلمان شہریوں کی دل آزاری کا سبب بنتا ہے اور ملک میں بننے والے باشندوں کے درمیان باہمی نزع کھڑا کر دیتا ہے، تو ایسی تحریر کو کوئی بھی سلیم الطبع آدمی پسند نہیں کر سکتا۔ کیونکہ اس قسم کی پست حرکت سے سوسائٹی میں فتنہ و فساد کی آگ بھڑک اُٹھتی ہے۔ اس کی ایک مثال ڈنمارک سے شائع ہونے والے ایک پرچے کی وہ انتہائی غیر ذمہ دارانہ حرکت ہے، جس میں اس نے آنحضرت صلی اللہ علیہ وسلم سے متعلق کارنوں شائع کیے، جن سے پوری مسلم ڈینی کی دل آزاری ہوئی، اور جس کے نتیجے میں بعض مقامات پر پرتشد مظاہر ہے بھی ہوئے ہیں۔ ان افسوسناک واقعات کی ذمہ داری براو راست ڈنمارک کے جریدے پر عاید ہوتی ہے، جس نے آنحضرت صلی اللہ علیہ وسلم کے بارے میں بے ہودہ کارنوں شائع کیے ہیں۔ اسی قسم کی ایک انتہائی غیر ذمہ داری کا مظاہرہ ۱۹۶۲ء میں پنجاب میں بھی ہوا تھا، جب راج پال نامی ایک پبلشر نے ایک دل آزار کتاب ”رنگیلا رسول“ شائع کی تھی، جس کے خلاف بر عظیم اور خاص طور پر پنجاب میں سخت مظاہرے ہوئے اور ہندو مسلم تعلقات انتہائی کشیدہ ہو گئے، حتیٰ کہ راج پال کو قتل کر دیا گیا تھا۔ اس مہمل کتاب کے خلاف لاہور بائی کورٹ کے ایک صحیح جس کنور دلیپ سنگھ نے اپنے فیصلہ میں یہ تسلیم کیا تھا: ”یہ کتاب یقیناً بائی (داعی) اسلام کی بھوپر مشتمل ہے، طرز تحریر معاندہ ہے اور مسلمانوں

کے احساسات محروم ہونے کا اختیال ہے، بلکہ ان کے دلوں میں نفرت کے جذبات پیدا ہونے کا خیال بھی حق بجانب ہے۔“ باہم ہم جشن دلپ سنگھ نے یہ بھی لکھا کہ ”اس قسم کا فعل دفعہ ۱۵۳ الف کی زد میں نہیں آتا جو پر اسکیوڑ کی طرف سے لگائی گئی ہے۔“

اس رسوانے زمانہ کتاب ”رجیلا رسول“ کی اپیل پر لاہور ہائی کورٹ نے جو فیصلہ دیا، اس پر مولانا ابوالکلام آزاد نے لکھا تھا: ”بہر حال ہندوستان کی اعلیٰ عدالتوں میں سے ایک عدالت کا فیصلہ اس کے خلاف ہو گیا ہے اور اب اس کے سوا چارہ نہیں کہ ایک صاف اور غیر مشتبہ قانون کے ذریعے اس طرح کی مذہبی دلازاری (یا نکتہ چینی) کا سد باب کیا جائے۔“ (الہلal ۱-۸، جولائی ۱۹۲۷ء، ص ۳)

جب اس بے ہودہ کتاب پر ایک طوفان پا ہوا تو ایک مسلم اطیع ہندو نے مولانا ابوالکلام آزاد سے سوال کیا تھا کہ ایسی کتاب کے بارے میں شریعت اسلامیہ کیا کہتی ہے؟ اس سوال کے جواب میں مولانا آزاد نے الہمال میں (۱۹۲۷ء، ۷ راکتوبر ۱۹۲۷ء، اکتوبر ۱۹۲۷ء اور ۹ ستمبر ۱۹۲۷ء) ”اسلام اور سزا عقل“ کے نام سے مقالہ لکھا۔ جس میں مسئلہ زیر بحث کے تمام پہلوؤں کا انتہائی دقیق نظر سے جائزہ لیا۔ اہل نظر جانتے ہیں کہ قدرت نے ابوالکلام آزاد کو تقریر و تحریر کی کن کن صلاحیتوں سے نوازا تھا۔ حضرت موبانی نے یق کہا تھا:

جب سے دیکھی بوا کلام کی نظر  
نظم حضرت میں کچھ مزا نہ رہا

موجودہ وقت میں مسلم سوسائٹی میں ڈنمارک کے غیر مذہد اصحابی کے روایہ پر جو تقدیم و تبصرہ ہو رہا ہے، ہم اس مسئلہ میں مولانا ابوالکلام کی اس تاریخی تحریر کو دوبارہ شائع کر رہے ہیں۔ تاکہ ہم اس کی روشنی میں ہنگامہ آرائی اور توڑ پھوڑ کی سیاست سے ہٹ کر دل آزار تحریریوں کا سنجیدگی سے جائزہ لے سکیں۔ یہاں یہ بات بھی پوش نظر رہے کہ قرآن مجید نے مسلمانوں کو حکم دیا ہے کہ ”وہ ان موجودات (Beings) کو بر ابھلانہ کہیں، جنمیں یہ اہل شرک خدا کی بجائے

پکارتے ہیں۔ ایسا نہ ہو کہ اس کے جواب میں یہ لوگ (مشرک) اپنی جہالت سے اللہ کو سب و شتم کرنے لگیں۔” (الانعام: ۱۰۸) اس بات سے اندازہ لگایا جاسکتا ہے کہ قرآن مجید اہل ایمان کے طرز فکر، طرز عمل کو کس قدر پاکیزہ دیکھنا چاہتا ہے۔ اس لیے ہمارا اخلاقی فرض ہے کہ ان نادان لوگوں کے بارے میں جو رسالت مآب صلی اللہ علیہ وسلم کے خلاف اخلاقی پستی کا مظاہرہ کرتے ہیں، انتہائی صبر و تحمل سے اس کا جواب دیں، مقصد اصلاح ہے، پنگام آ رائی نہیں۔

رشید احمد (جانبدھری)

مندرجہ ذیل مراست پنجاب کے ایک ہندو دوست کی ہے جو وہاں کی ایک مذہبی انجمن کے عہدہ دار بھی ہیں۔ ۱۹۲۵ء میں انہوں نے مجھ سے خط و کتابت کی تھی اور اپنی طبیعت کی مذہبی بے اطمینانی اور جستجوئے حق و حقیقت کا شوق ظاہر کیا تھا۔ جب کبھی کوئی آدمی اس بارے میں مجھ سے مشورہ کرتا ہے، تو میں ہمیشہ اسے تقليدی بندشوں سے آزاد ہونے اور مذاہب کے آزادانہ مطالعہ کا مشورہ دیتا ہوں۔ یہی مشورہ میں نے انھیں بھی دیا۔ اس پر انہوں نے بہت سے سوالات لکھ کر بھیجے جن میں سے بعض سوالات کا تعلق ان شکوہ سے تھا جو نفس مذہب اور اُس کی ضرورت سے تعلق رکھتے تھے، اور بعض کا تعلق میسیحیت اور اسلام سے تھا۔ چونکہ خط و کتابت کے ذریعہ اس طرح کے معاملات انہم نہیں پاسکتے، اس لیے میں نے انھیں لکھا کہ چند دنوں کے لیے لکھتے آ جائیں اور میرے پاس نہیں۔ وہ آئے اور کچھ عرصہ تک یہاں مقیم رہے۔ میں نے محسوں کیا کہ بہت حد تک ان کی طبیعت تقليدی بندشوں سے آزاد ہو چکی ہے، اور آزادی فکر کے ساتھ مسائل کے مطالعہ کی استعداد رکھتے ہیں۔ وہ جب واپس جانے لگے تو انہوں نے اعتراف کیا کہ ان کی طبیعت کا دو تھائی اضطراب دُور ہو چکا ہے۔

اس کے بعد وقت فرقہ وہ مجھ سے خط و کتابت کرتے رہے۔ گذشتہ دسمبر میں گئو ہی ان گانگر کے موقعہ پر پھر لکھتے آئے اور مجھ سے ملے، اور میں نے ان کی قبلی حالت سابق سے زیادہ ترقی یافتہ پائی۔

اس ہفتہ ان کی یہ تحریر میرے نام آئی ہے۔ ضرورت نہ تھی کہ اسے الہمال میں درج کیا جاتا۔ میں حسب معمول اس کا جواب انھیں بھیج دیتا، لیکن تحریر کے آخر میں انھوں نے جو کچھ لکھا ہے، اور اس سے ان کی طبیعت کے جن تاثرات کا پتہ چلتا ہے، ان کے ازالہ کے لیے ضروری ہو گیا کہ یہ خط الہمال میں درج کر دیا جائے، اور الہمال ہی کے ذریعہ جواب دیا جائے۔ اس ہفتہ یہ شائع کر دیا جاتا ہے، لیکن جواب آئندہ ہفتہ لکھ سکوں گا، کیونکہ آج یا کیم شملہ جانے کا ارادہ کر لینا پڑا۔ اس لیے تحریر کی مہلت نہیں ہے۔ [ابوالکلام آزاد]

”میں نے ادھر مدت سے کوئی عریضہ آپ کی خدمت میں اس لیے نہیں بھیجا کہ میں ارادہ کر چکا تھا کہ راوی پندتی کے معاملات پنچا کر کلکتہ میں حاضری دوں گا۔ لیکن گھر کے ہنگڑے ایسے نکل آئے کہ اب تک چھٹکارا نہ ہو سکا اور شاید کچھ دنوں اور اسی طرح نکل جائیں۔ میں اب بھی یہ خط لکھ کر جناب کے اوقات میں خلل نہیں ڈالتا اور ساری ہاتھیں اپنی حاضری پر اٹھا رکھتا، لیکن اس طرف ایک معاملہ نے میرے خیالات میں نہایت پریشانی پیدا کر دی ہے اور میں اس کو زیادہ دیر تک روک نہیں سکتا۔ مجھ کو یقین ہے کہ وہ معاملہ میرے ہی لیے نہیں بلکہ مجھ سے زیادہ ہزاروں انسانوں کے لیے بے دلی اور پریشانی کا سبب بن رہا ہو گا، اس لیے مجبوراً یہ عریضہ لکھ کر جناب کا تھوڑا اساقتنا ضائع کرنا چاہتا ہوں۔ ضرورت تو اس بات کی تھی کہ آپ اس عریضہ کا جواب، یا اسے چھوڑ کر بطور خود اس معاملہ میں اپنی رائے اخبارات کے صفحوں پر شائع کر دیتے یا الہمال ہی میں ارقام فرماتے لیکن اگر پہلے میں اس کی اشاعت خلاف مصلحت ہوتا کم سے کم میرے دل کا انحراف تو ذور کر دیں۔“

جناب پر ایک مدت سے میرے دل کا حال پوری طرح روشن ہے۔ میں ہر طرح کے مذہبی اور کمیتوں تقصبات سے الگ ہو کر مذاہب عالم میں چائی اور حقیقت کا متنالثی ہوں، اور مجھے آپ کی ذات مبارک سے اس بارے میں وقفاً فوتاً جو مدد ملی ہے، اس کے لیے مدة العمر میں آپ کا احسان مندرج ہوں گا۔ آپ نے میری آنکھوں پر سے کچھ فہمی کے بہت سے پردے ہٹا دیئے، اور میرے دل کو جو بیرونی مذاہب کی حالت دیکھ کر مذہب کی طرف ہی سے برگشتہ ہو گیا تھا، پھر مذہب کی صداقتیں کی راہ پر لگا دیا۔ خصوصاً مذہب اسلام اور اس کے بانی کی تعلیم کی جو حقیقت آپ نے مجھ پر روشن کر دی وہ ایسی ہے کہ میرے خیال میں کوئی انسان بھی جو انصاف اور حق پرستی سے بالکل محروم

نہ ہو گیا ہو اس کی طرف بے اختیار کھنپے ہوئے بغیر نہیں رہ سکتا۔ کم سے کم وہ اس کی عزت اور احترام کرنے سے تو بھی انکار نہیں کرے گا۔

آپ کو معلوم ہے کہ میں دوسرے سے بالکل ایک دوسری ہی نگاہ سے مذہبی صداقت کا مطالعہ کر رہا ہوں، لیکن مجھے معاف سمجھے گا۔ ایک بہت بڑی مشکل ہم لوگوں کی راہ میں یہ ہے کہ آپ جیسے بزرگ اسلام کی تعلیم اور اپریٹ جو ظاہر کرتے ہیں، وہ جب دوسرے مسلمانوں کی تعلیم میں ڈھونڈنی جاتی ہے تو صرف یہی نہیں کہ نہیں ملتی بلکہ برخلاف اس کے ایسی ایسی باتیں سامنے آ جاتی ہیں کہ کوئی انصاف پسند دماغِ شُك و شبہ کے طوفان سے محظوظ نہیں رہ سکتا۔ ابھی حال میں پھغلث "رَغْيَا رَسُولٰ" پر جو ابھی میشِ شروع کیا گیا اور جو جو باقی ہے بڑے بڑے مسلمان لیدروں اور مولانا صاحبان نے جلوسوں اور اخباروں میں ظاہر فرمائیں، میری بے ادبی معاف فرمائی جائے، اگر میں عرض کروں کہ اسے دیکھ کر میرا جیسا غیر جانبدار آدمی بھی اسلام کے متعلق اپنے خیالات پر قائم نہیں رہ سکا۔ اور جن لوگوں کے دل و دماغ پہلے ہی سے شُك اور شبہات سے بھرے ہوئے ہوں گے اور ہزاروں لاکھوں غیر مسلم ایسے ہی ہیں، ان کے خیالات جیسے کچھ ہو گئے ہوں گے، اُس کا آپ اندازہ فرمائیجیے۔ اگر فی الحقیقت اسلام کی تعلیم اپنے ماننے والوں کے لیے ایسی ہی ہے اور اس کے احکام کا یہی حال ہے تو پھر وہ تعلیمات شبہ سے خالی نہیں ہیں جو آپ نے میرے دل پر نقش کی ہیں، اور اگر حقیقت حال ایسی نہیں ہے، تو یہ باور کرنا بہت مشکل ہے کہ ہزاروں لاکھوں آدمی ایک ہی طرح کی بے بنیاد بات پر اکٹھے ہو جائیں اور اس زور شور سے اس کا اعلان کریں اور اس کا تزویہ کیا جائے۔

اس بیہودہ پھغلث "رَغْيَا رَسُولٰ" پر مدت سے کیس چل رہا تھا۔ جب یہ چھاپا گیا تھا تو میں نے بھی دیکھا تھا، اور میں بچ عرض کرتا ہوں کہ اسے پڑھ کر میرے دل پر اس کے سوا کوئی اثر نہیں پڑا کہ اس کا لکھنے والا سخت حقیر و ذمیل ہو گیا۔ دنیا میں کوئی شریف اور شاستر انسان خواہ کسی مذہب اور اعتماد کا ہو لیکن بھی یہ بات پسند نہیں کرے گا کہ دنیا کے ان بانیانِ مذاہب کا جن کی تعلیمات نے لاکھوں کرڑوں انسانوں کو خدا پرستی کی راہ پر لگایا ہے، گندے لفظوں میں ڈکر کیا جائے، یا ان کی زندگی کی نامعقول طریق پر ہنسی اڑائی جائے۔ البتہ ایسے نادان اور جاہل آدمی اس دنیا میں بہیشہ رہے ہیں اور ہمیشہ رہیں گے۔ جب مسلمان اخبارات نے اس کے خلاف پروٹوٹ کیا، تو میں نے انہیں بالکل حق بجانب سمجھا۔ مجھے میرے بعض دوستوں نے بتایا کہ اگرچہ یہ پھغلث ہر حال میں قابل اعتراض ہے لیکن یہ خود مسلمانوں کے ایک ایسے ہی گندے پھغلث کے جواب میں لکھا گیا ہے۔ لیکن میں نے کہا اگر کسی مسلمان نے لکھا تھا تو ایک برائی کی تھی، اور کسی انسان کے برائی کرنے

کی وجہ سے دوسرے انسانوں کے لیے بری بات اچھی نہیں ہو جا سکتی۔

یہاں تک تو یہ بات نجیک تھی، لیکن پھر اس کے بعد جو طریقہ ایک سرے سے لے کر دوسرے سرے نکل تمام مسلمانوں نے اختیار کیا اور ایک کے بعد ایک جو باتیں کہی گئیں، وہ نہ صرف حق و انصاف کے خلاف تھیں بلکہ کچھ عجیب طرح کی مذہبی میثاقی طاہر کرتی تھیں جنہیں کسی طرح بھی کسی نجیک راستے پر لے جائیں جا سکتا۔ سب سے پہلی بات تو یہ ہے کہ تمام لیڈروں اور مولانا صاحبوں نے اور جمیعت العلماء نے جس میں باخچ سومولوی صاحب اس کا ہوتا تھا گیا ہے، فتویٰ جاری کر دیا کہ ”ریگیلا رسول“ لکھنے والے اور چھاپنے والے کو قتل کرنا چاہیے۔ اور یہ کہ شریعت اسلام کا قانون یہی ہے کہ جو نبی کوئی غیر مسلمان حضرت بانی اسلام کے خلاف کوئی بذریعاتی کرے، اسے فوراً مارہ دانا چاہیے۔ مجھے معاف رکھا جانے اگر میں عرض کروں کہ اس بات کے کہنے میں تو کوئی بڑائی کی بات نہیں ہے کہ جب کبھی ہماری بین آئی تھی تو ہم اپنے خلاف ہرز بان دراز آدمی کو مارہ دالتے تھے۔ اگر اسلام کو اس پر فخر ہے تو یہ ایسا فخر نہیں ہے جو صرف اسی کے حصے میں آیا ہو۔ جس کسی کو دنیا میں طاقت ملی ہو اس نے لوگوں کو قتل کیا ہے اور توارکے زور سے اپنی بیہت قائم کی ہے۔ اسلام کا فخر تو اس بات میں ہوتا چاہیے تھا کہ اس نے انسانوں کو مزادینے کی جگہ بخشا ہے، اور قتل کرنے کی جگہ زندگی بخشی ہے۔ جناب نے مجھے بچپنے سال لکھا تھا کہ اسلام کی اصلی اپرٹ انسانیت کی اپرٹ ہے اور یہی فرق اس میں اور تمام مذاہب میں ہے۔ اس نے ہر گوشہ کو انسانیت کی نظر سے دیکھا ہے۔ ملک، جماعت اور جن کی نگاہ سے نہیں دیکھا ہے۔ لیکن میری کہھیں نہیں آتا کہ ایسی حالت میں کیونکہ اسلام کا یہ قانون انسانیت کی اپرٹ کے ساتھ ہو سکتا ہے کہ جہاں کوئی نادان اور جاہل آدمی بانی اسلام کے خلاف بذریعاتی کرے فوراً اس کے دو گلے کر دیے جائیں۔

آپ یقین فرمائیے کہ یہ بات میری اس عقیدت کی جو میں اسلام سے رکھتا ہوں اتنی خلاف تھی کہ پہلے تو مجھے اس پر یقین نہیں ہوا، لیکن اس کے بعد میں نے جب خود جمیعت العلماء اور انجمن خدامِ امیر میں اور مولانا محمد علی صاحب کے فتوے اپنی آنکھوں سے دیکھے تو اس کے سوا کوئی چارہ نہیں رہا کہ اسے تسلیم کر لیتا۔

اچھا اگر یہ اسلام کا قانون بھی ہو جب بھی ہندوستان میں اسے رائج کرنے کا مطالبہ کرنا میں نہیں سمجھتا کیا معنی رکھتا ہے۔ اگر بانی اسلام کے لیے مسلمان ایسا قانون چاہیں گے تو دوسرے مذاہب بھی مطالبہ کریں گے۔ پھر کیا مسلمان اس سے متفق ہوں گے کہ جو مسلمان ہندوؤں، پارسیوں، بدھیوں کے بزرگوں کے خلاف بذریعاتی کرے، اسے فوراً قتل کر دانا چاہیے؟

جس قدر واقفیت مجھے اسلام کی کتابوں سے ہے، اس کے مطابق میں نے اس قانون کی تحقیق کرنی چاہی۔ مجھے اس کا کوئی پتہ نہیں چلا۔ لیکن رسالہ و رمان کیس میں جن مولوی صاحبین نے شہادت دی ہے، انہوں نے بتایا ہے کہ کتاب سارم مسلوں (الصارم المسلو) میں ایسا ہی لکھا ہے۔ میں نے یہاں اپنے مسلمان دوستوں سے اس کتاب کے بارے میں پوچھا تو وہ پچھے نہیں بتا سکے۔ بہر حال جمعیت العلماء کے فتوے اور مولانا محمد علی صاحب کے اعلان سے تو یہی ثابت ہوتا ہے کہ اسلام کا حکم ایسا ہی ہے۔

علاوه بر اس معاملہ میں یہ طریق عمل بھی اسلام کے اخلاق کا کوئی اچھا اثر ہم لوگوں پر نہیں ڈال سکتا کہ جس شخص نے اسلام کے خلاف پچھے لکھا ہو، اسے بازاری گالیاں دی جائیں اور ملعون، کتاب اور ایسے ہی لفظ کہے جائیں جیسے مولانا محمد علی صاحب جیسے ذمہ دار لیڈر برابر اپنی تقریروں میں کہتے رہے۔ کیا اس شخص کو گالی دینے سے اس کی اس بذبہی اور بے ادبی کا بدلہ لے لیا جاسکتا ہے جو اس نے بانی اسلام جیسے عظیم الشان انسان کی شان میں کی ہے؟ اگر نہیں تو اس طرح کی گالیاں دینے سے خود اپنا اخلاق خراب ہوتا ہے اور کوئی نتیجہ نہیں نکل سکتا۔

یہ بات بھی میری کچھ میں نہیں آتی کہ کھنڈ ایک دونا دا ان اور بذبہ زبان آدمیوں کے کچھ لکھ دینے پر اس قدر جوش و خروش دکھلایا جائے، گویا مسلمانوں کے لیے کوئی بڑی مصیبت کی بات پیش آگئی ہے، حالانکہ خود مسلمان صاحبین تمام غیر مذاہب کے خلاف برابر ہر قسم کی اچھی بری باشیں کہتے آئے ہیں اور ان کی وجہ سے کبھی نہ تو ہندوؤں نے اس طرح شور چاپا ہے نہ عیسائیوں نے۔ یقیناً اس طرح کی باتوں سے جو تینیلیٹی ثابت ہوتی ہے وہ قابل تحسین نہیں ہے۔

یہ بھی آپ کو معلوم ہے کہ ہندوؤں میں آریہ سماج کے قائم ہونے سے پہلے نہ تو اسی طرح کا تبلیغ کا خیال تھا اور نہ وہ مذہبی بحث مباحثہ کرتے تھے۔ لیکن مسلمانوں کی جانب سے ہمیشہ کتابیں ان کے خلاف لکھی جاتی تھیں۔ میں نے لاہور میں پانچ کتابیں ایسی دیکھی جو اس ایجی میش کی وجہ سے چند صاحبوں نے جمع کی ہیں، اور میں آپ سے یہ کہتا ہوں کہ ان میں ہندوؤں کے رشیوں اور اوپراؤں کے خلاف جو بے ہودہ یا تین لکھی ہیں وہ اس بیہودگی سے بہت زیادہ ہے جو ”رنگیلار رسول“ لکھنے والے نے دکھلائی ہے۔ یہ کتابیں میں میں تیس تیس برس سے بڑا روں کی تعداد میں چھپ کر فروخت ہوتی ہیں، لیکن کبھی انہوں نے یہ مطالہ نہیں کیا کہ ان کے لکھنے والوں کے سر قلم کر دیئے جائیں۔ معلوم نہیں جناب والا کی نظر سے یہ کتابیں گزری ہیں یا نہیں۔ اگر ارشاد ہوگا تو میں بھجوادوں کا۔ ایک کتاب تحفۃ البند ہے جو مولوی عبداللہ صاحب نے لکھی ہے جو وہی کے بڑے مولوی ہیں۔

اس میں ایک نظم ہے جس کا شیپ یہ ہے: ”کہو یہ کون وہرم ہے؟“  
 اس میں بندوؤں کے رشیوں، اوتاروں کے خلاف اس قدر جوش اور گندے طریقہ سے اظہار  
 خیال کیا ہے کہ کوئی مہذب آدمی اسے پڑھ سمجھی نہیں سکتا۔ میری ناچ عقل اس بات سے عاجز ہے  
 کہ جب خود مسلمانوں کا یہ طرزِ عمل دوسروں کے ساتھ ہے تو وہ خود اس تدریج سے زیادہ شور و غل  
 کیسے مچا سکتے ہیں؟

علاوه بریک یہ بات بھی بڑی عجیب ہے کہ اسلام کے قانون میں اپنے مخالفوں کے لیے معافی  
 کی کوئی جگہ نہیں۔ ”رَغِيْلَا رَسُول“ کے پیاس نے صاف لفظوں میں اظہارِ افسوس کر دیا تھا، لیکن  
 مسلمانوں کا یہ مطالبہ تھا کہ نہیں اسے قتل کرنا چاہیے!

مجھے میرے دوستوں نے کہا ہے کہ اس وقت ملک کی جو عام حالت ہو رہی ہے اور مسلمانوں  
 کے انہاد میں جوش و خروش کا جو حال ہو رہا ہے اسے دیکھتے ہوئے یہ مصلحت کے خلاف ہو گا کہ  
 چنان کوئی بات بھی اپنے ہم مذہبوں کی عام رائے کے خلاف کہیں۔ اس لیے یہ سب کچھ آپ  
 دیکھتے ہیں لیکن خاموش ہیں۔ اگر میرے دوستوں کا یہ خیال صحیح ہو تو اگرچہ یہ بات میرے لیے بڑے  
 ہی رنج کی ہو گی لیکن میں ایسی گستاخی نہیں کر سکتا کہ اس بارے میں زبان کھولوں۔ کم از کم یہی کہیجی  
 کہ اس بارے میں میرے دل کے شکوک ذور کر دیجیے کیونکہ ان کی وجہ سے مجھے بہت ہی پریشانی ہو  
 رہی ہے۔ میں چاہتا ہوں صاف معلوم ہو جائے کہ اسلام کے احکام اور تعلیمات کیا ہیں۔  
 اگر چنان ترتیب کے ساتھ جواب عنایت کریں گے تو زیادہ بہتر ہو گا۔ میں نہ رہ اور عرض کر دیتا

ہوں:

(۱) کیا واقعی یہ اسلام کا قانون ہے کہ جو شخص حضرت بالی اسلام کے خلاف بذریانی کرے، اسے  
 فوراً قتل کر دینا چاہیے اور جس مسلمان کے سامنے ایسا کرے، اس کا نہیں فرض ہے کہ اسی  
 وقت اس کا سر اڑا دے؟

(۲) کیا اسلام کا یہ حکم ہے کہ اگر کسی قوم کا ایک آدمی حضرت پیغمبر اسلام کے خلاف بذریانی  
 کرے تو جب تک اس کے تمام ہم قوم (جنہوں نے شاید اس بذریانی کرنے والے کا نام بھی  
 نہ سنا ہوگا) اس کو راجحہ کہیں۔ تمام قوم کا بایکاٹ کر دینا چاہیے اور اپنی بستی سے نکال دینا  
 چاہیے۔

(۳) کیا اسلام کا یہ قانون ہے کہ اگر کوئی غیر مسلمان ایسا کرے تو اسے گاہونٹ کر مارڈا لانا چاہیے  
 جیسا کہ مولانا محمد علی صاحب نے فرمایا ہے؟

(۴) آپ کے خیال میں یہ مطالبہ نحیک ہے کہ ہندوستان میں ایسا قانون بنانا چاہیے کہ جو شخص ایسا کرے اسے قتل کر دala جائے؟

(۵) کیا اسلام کا یہ قانون ہے کہ اگر ایسا شخص اپنی غلطی مان لے اور اس پر افسوس نظاہر کرے، تو وہ مسلمانوں کو قبول نہیں کرنا چاہیے اور اسے جسمانی سزا دلانے پر اُڑ جانا چاہیے؟

(۶) جو کتابیں دیگر مذاہب کے خلاف خود مسلمان مولوی صاحبان لکھتے آئے ہیں اور اس میں ”رُنگیلار رسول“ جیسی زبان استعمال کی گئی ہے، کیا وہ بھی اسی طرح سزا کی متعین نہیں ہیں، جیسی ”رُنگیلار رسول“ اور رسالہ در تماں ہیں؟

(۷) سود و سو برس سے جو بیکڑوں عیسائی مشری اسلام کے خلاف سخت سے سخت کتابیں لکھتے آئے ہیں اور اس وقت ہزاروں کی تعداد میں وہ موجود ہیں، کیوں ان کے خلاف اس قدر جوش و خروش نہیں دکھایا گیا جس قدر اس موقع پر دکھایا گیا ہے؟

کیا میں امید کروں کہ آپ تھوڑا سا وقت نکال کر اسی انداز میں جیسا تفصیل و بحث کے ساتھ ہمیشہ آپ نے لکھا ہے، ان امور پر روشنی ڈالیں گے اور مجھ پر احسان فرمائیں گے۔

## (۲)

الہمال نمبر ۱۳ میں، ایک عزیز طالب حق کی جو مرسلت درج کی گئی تھی، افسوس ہے کہ پے در پے سفر ہر علاالت طبع کی وجہ سے اُس کی طرف متوجہ ہونے کی مہلت نہیں ملی۔ اُب اُس کے لیے وقت نکال سکا ہوں۔

**مذہب اور پیروانِ مذہب:**

میرا خطاب عزیز موصوف سے ہے۔

افسوس ہے، اس خط میں آپ نے اپنے جوتا شرات ظاہر کیے ہیں، وہ اُسی اصولی غلطی کا نتیجہ ہیں جس سے پرہیز کرنے کا آپ نے ارادہ کیا تھا۔ آپ کو یاد ہو گا کہ جب آپ پہلے پہل مجھ سے ملے، اور اپنے دل کے شکوک و اضطراب مجھ پر ظاہر کیے، تو میں نے بعض مقدمات آپ کے ذہن نشین کرنے چاہے تھے۔ میں نے کہا تھا کہ یہ وہ بنیادی مقدمات ہیں جن کے بغیر آج طلب حقیقت کی راہ میں ایک قدم بھی آگے نہیں بڑھایا جا سکتا۔ میں جملہ اُن

مقدمات کے ایک مقدمہ یہ تھا کہ مذہب اور پیر و ان مذہب کا امتیاز ہمیشہ پیشِ نظر رہنا چاہیے۔ یہ دو مختلف چیزیں ہیں، ایک چیز نہیں ہے۔ مذہب کے بارے میں ہماری دو تہائی مایوسیاں صرف اسی غلطی کا نتیجہ ہوتی ہیں کہ ہم بسا اوقات ان دونوں کا عددی اختلاف بھول جاتے ہیں۔ میں سب سے پہلی بات جو آپ کے علم میں لانی چاہتا ہوں، یہ ہے کہ آپ نے جتنی حقیقت میں ایک بنیادی صداقت معلوم کی تھی اور اب اس کا سرشارتہ آپ کے ہاتھ سے چھونا جا رہا ہے اور افسوس ہے کہ آپ متفہ نہیں ہیں۔

آپ لکھتے ہیں: ”ایک بہت بڑی مشکل ہم لوگوں کی راہ میں یہ ہے کہ آپ جیسے بزرگِ اسلام کی تعلیم اور اپرث جو کچھ ظاہر کرتے ہیں، وہ جب دوسرے مسلمانوں کی تعلیم میں ڈھونڈی جاتی ہے تو صرف یہ کہ نہیں ملتی بلکہ ایسی ایسی باتیں سامنے آتی ہیں کہ کوئی انصاف پسند دماغِ شک و شبہ کے طوفان سے محفوظ نہیں رہ سکتا۔“ سوال یہ ہے کہ اسلام کی جو تعلیم آپ کے علم میں آئی ہے، اگر فی الحقیقت آپ مطمئن ہو گئے ہیں کہ وہ اسلام کی تعلیم ہے، تو پھر آپ ”دوسرے مسلمانوں“ کی تعلیم میں اسے ڈھونڈہ ہنا کیوں چاہتے ہیں؟ آپ کو ”اسلام“ کی تعلیم کی تلاش ہے یا ”مسلمانوں“ کی تعلیم کی؟ یقیناً یہ دونوں چیزیں ایک نہیں ہو سکتیں۔ ایک چیز تعلیم بہ حیثیت تعلیم کے ہے اور ایک چیز اُس کے پیروؤں کا فہم و عمل ہے۔

اگر آپ کو اسلام کی تعلیم کی جستجو ہے، تو وہ دنیا کی ہر تعلیمی حقیقت کی طرح صرف اپنے حقیقی سرچشمہ ہی میں ڈھونڈی جاسکتی ہے، نہ کہ انسانوں کی تعلیم میں اگرچہ وہ انسان اپنے اعتقاد میں مسلمان ہی کیوں نہ ہوں۔ اگر آپ کی اُس سرچشمہ تک رسائی ہو گئی ہے اور کم از کم میرا تاثر آپ کی نسبت یہ ہا کہ آپ کو اس کا اعتراف ہے تو اس کے یہ معنی ہیں کہ آپ اسلام کی تعلیم معلوم کرنے کے لیے خود اسلام تک پہنچ گئے ہیں، اور اس صورت میں آپ کے لیے صرف یہی رہ جاتا ہے کہ خود اسلام سے اسلام معلوم کریں، اور جب معلوم ہو جائے تو جہاں تک اسلامی تعلیم کا تعلق ہے، آپ کی جستجو ختم ہو جائے۔ بلاشبہ آپ کے لیے یہ بات باقی رہ جاتی ہے کہ مسلمانوں کی موجودہ زندگی میں اُس کا عمل تلاش کریں۔ لیکن ”عمل“، تلاش کریں۔ یہ نہیں کہ

مسلمانوں کے "عمل" کو "اسلام" کی تعلیم قرار دے دیں۔ اگر مسلمانوں کی زندگی میں آپ کو اُس کا عمل نظر آئے تو آپ کو یہ رائے قائم کرنی چاہیے کہ اسلام کی تعلیم پر دنیا کی مسلمان نامی جماعت عمل کر رہی ہے۔ نہ نظر آئے تو افسوس کرنا چاہیے، اور سمجھ لینا چاہیے کہ دنیا کی عالمگیر گمراہیوں میں سے ایک حقیقت یہ بھی ہے کہ مسلمان نامی جماعت بھی اسلام کی تعلیمات پر عامل نہیں۔ میں نہیں سمجھتا یہ قدرتی اور سچا طریقہ چھوڑ کر آپ نے غلط روی اور کج اندیشی کی راہ کیوں اختیار کی؟ جہاں آپ کو "عمل" دیکھنا چاہیے، وہاں آپ "تعلیم" دھونڈتے ہیں اور جہاں سے "تعلیم" کی حقیقت کا سراغ مل سکتا ہے، اسے اپنے پیچھے چھوڑ دیتے ہیں۔

عزیز من! میری وہ بات یاد تھی جو میں نے بار بار آپ کے ذہن نشین کرنی چاہی تھی: دنیا کی کوئی تعلیمی صداقت بھی ایسی نہیں ہے جس کے پیروؤں کا فہم عمل جلت قرار دے کر ہم حقیقت کی طرف قدم بڑھا سکتے ہوں۔ مذہب کو چھوڑیے۔ دنیوی اور مادی علوم و صنائع کا کوئی محدود سے محدود گوشہ لے لیجیے۔ کیا اس طریقہ سے ہم ان گوشوں میں بھی حقیقت کی طرف قدم اٹھا سکتے ہیں؟ جب دنیا کے ایک معمولی مصنف یا عالم کی کتاب کے لیے لاکھوں کروڑوں انسانوں کا فہم و اذکار پکجھ مفید نہیں ہو سکتا، اگر کوئی ایسی بات بیان کی جائے جو خود اس کتاب میں موجود نہ ہو، تو مذاہب عالم کے لیے جن پر انسانی فہم واستعداد کے تغیرات و حوادث کی صدیاں گزر چکی ہیں اور لاکھوں کروڑوں افراد کے احوال و ظروف سے نسلانہ بعد نسل ان کے تعلیمی خالق متاثر ہو چکے ہیں کیوں کر کسی فرد یا جماعت کا فہم عمل جلت ہو سکتا ہے؟

### طریق جدل اور طریقہ ہدایت:

معلوم نہیں آپ کو وہ بات بھی یاد رہی یا نہیں جو میں نے گذشتہ سال آپ کے ذہن نشین کرنی چاہی تھی۔ اس راہ میں بحث و جتو کے ہمیشہ سے دو طریقے رہے ہیں۔ ایک طریقہ وہ ہے جسے قرآن نے اپنی زبان میں "جدل" کے لفظ سے تعبیر کیا ہے۔ دوسرا طریقہ وہ ہے جسے "ہدایت" کے لفظ سے پکارا ہے۔ "جدل" کے معنی لازم جھگڑنے کے، "ہدایت" کے معنی سیدھی اور کچی راہ اختیار کرنے کے۔

وہ تمام لوگ جو حقیقت و صداقت کے مثلاشی نہیں ہوتے بلکہ کسی خاص خیال اور جذبہ سے اپنی کوئی بات منوانی اور دوسراے کی کوئی بات گردانی چاہتے ہیں، طریقہ جدل پر عامل ہوتے ہیں۔ یہ لوگ اپنے آپ کو کتنا ہی حق کا طالب و مطبع ظاہر کریں، لیکن فی الحقیقت وہ حق کے نہیں، اپنی ہوا نفس کے مطبع ہوتے ہیں۔ وہ سچائی کے مثلاشی نہیں ہوتے کہ ہر موقع پر اُس کے ظہور و علم کے منتظر ہیں۔ وہ محض اپنے کسی تھہراۓ ہوئے خیال اور اعتقاد کے پنجاری ہوتے ہیں، اور اس لیے ہمیشہ اس ڈھونڈ میں لگ رہتے ہیں کہ کسی نہ کسی طرح اپنی بات منوا دیں۔ مذاہب عالم کے پُر جوش حامیوں، مذہبی مجالس کے زبان دراز مناظروں، اور مذہبی بحث و نظر کے بنائے ہوئے نام نہاد علوم میں دسترس رکھنے والوں کا غالب حصہ اسی طریقہ جدل کی پیداوار ہے۔

لیکن دوسرا طریقہ طریقہ "ہدایت" ہے۔ یہ ان لوگوں کی راہ ہے جو حق مجھ کو سچائی اور حقیقت کے مثلاشی ہوتے ہیں، اور منوانے کے لیے بلکہ مان لینے کے لیے قدم بڑھاتے ہیں۔ وہ نہ تو کوئی خاص فریقانہ جذبہ رکھتے ہیں، نہ کوئی خاص فریقانہ دعویٰ۔ نہ تو انھیں کسی خیال اور رائے کی برتری ثابت کر دینے کی تجویز ہوتی ہے، نہ کسی خاص خیال اور رائے کو زکر دینے کا جوش۔ ان کی طلب، ان کی جستجو، ان کا اعتقاد، ان کا مشرب، ان کا حلقة، ان کی تمام کدو کاوش کی غرض و غایت، صرف یہی ہوتی ہے کہ حق کی تلاش کی جائے، اور جب مل جائے تو اسے پیچاں لیا جائے۔ اس طریقہ کے رہروکی ہر بات پچھلے طریقہ سے مختلف ہوتی ہے کیونکہ مقصد اور نظر و فکر کی روح میں بھی اختلاف ہوتا ہے۔ طریقہ جدل پر چلنے والے سچائی کے نہیں بلکہ سچائی کے نام پر جھگٹنے کے شائق ہوتے ہیں۔ اس لیے ان کی ہر بات میں ایک جھگڑا اور کچھ بحث دماغ کی روح پائی جاتی ہے۔ لیکن طریقہ ہدایت کا پیرو کسی حال میں بھی جھگڑا اور کچھ بحث نہیں ہو سکتا۔ کیونکہ اُس کی روح طلب حق کی روح ہوتی ہے، اور حق کی طلب اور اُس کی معرفت کا عشق کبھی بحث و نزاع کی نفس پرستیوں کے ساتھ جمع نہیں ہو سکتا۔ فی الحقیقت ان دونوں طریقوں میں نہ صرف اختلاف ہے بلکہ صریح تضاد ہے۔ پہلے کا نتیجہ یہ ہے کہ حق کی

طلب و معرفت کی استعداد ہی طبیعتِ انسانی میں باقی نہیں رہتی۔ دوسرے کا نتیجہ یہ ہے کہ صرف حق ہی کی طلب و معرفت کا استغراق باقی رہ جاتا ہے۔ نفس و ہوس کی تمام غفلتیں اور خود پرستیاں معدوم ہو جاتی ہیں۔

### جدل یا ہدایت؟

میں نے پہلے بھی کہا تھا، اور اب پھر آپ کو توجہ دلاتا ہوں کہ اگر سفر کا عزم ہے تو کیوں پہلے ہی سے اپنی گمراہی کا بھی فیصلہ کر لیں؟ کیوں نہ قدم بڑھانے سے پہلے سونچ سمجھ لیں کہ ہمیں کوئی راہ اختیار کرنی ہے؟ راہیں یہاں دو ہی ہیں۔ ایک وہ جسے قرآن نے اپنی بولی میں ”جدل“ کہا ہے۔ دوسری وہ جسے ”ہدایت“ سے تعبیر کیا ہے۔ اگر ”جدل“ کا شوق ہے، تو واقعہ یہ ہے کہ آج دُنیا کے پرستاران مذاہب میں ننانوے فی صدی انسان اسی راہ پر گامزد ہیں۔ آپ بھی اس بھیڑ میں شامل ہو جائیے۔ لیکن اگر حق کی طلب اور سچائی کی لگن ہے، تو پھر ضروری ہے کہ دوسری راہ اختیار کی جائے۔ لیکن دوسری راہ اختیار کرنے کے معنی یہ نہیں ہیں کہ زبان سے اس کا دعویٰ کیا جائے۔ جہاں تک دعوے کا تعلق ہے، کوئی سخت سے سخت مجادل (بھگرا لو) انسان بھی اس دعوے سے دست بردار ہوتا پسند نہیں کرے گا۔ چاہیے کہ حق مجھ کو جدل و نزاع کی جگہ سچائی کے ایک سچے اور بے نفس متناشی کی روح آپ کے اندر پیدا ہو جائے۔ اس صورت میں آپ کے بحث و مطالعہ کا انداز ہی دوسرا ہو جائے گا۔ جو چیزیں بقول آپ کے آج ”شک و شبہ کا طوفان“ آپ کے اندر پیدا کر دیتی ہیں، اُس حالت میں آپ کے لیے مزید یقین کا پیغام اور معرفت حق کا وسیلہ بن جائیں گی!

### مذاہب عالم پر اعتبار حفظ و عمل:

اگر ایک شخص ”مجادل“ نہیں بلکہ طریق ”ہدایت“ پر عامل ہے تو وہ بغیر کسی بحث و اختلاف کے تسلیم کرے گا کہ آج جس قدر مذاہب دُنیا میں موجود ہیں، تعلیمی مصادر کے لحاظ سے انھیں تین قمومیں میں تقسیم کیا جا سکتا ہے:

(۱) وہ نہایت قدیم مذاہب جن پر امتدادِ زمانہ سے انقلابِ حالت کے ایسے اور گزر چکے ہیں کہ اب انھیں ان کی حقیقی صورت و حالت میں معلوم کرنا نہایت دشوار ہو گیا ہے۔ ان کی تعلیم کے مصادر محفوظ نہیں ہیں، ان کی حقیقی تعلیمی روح یک قلم مقلب ہو گئی ہے، ان کے پیروؤں کی عملی زندگی میں حقیقت کا آب کوئی سراغ نہیں لگایا جا سکتا۔

کسی چیز کی اصلیت و حقیقت معلوم کرنے کے لیے دو طرح کی شہادتیں مل سکتی ہیں: اندروںی اور بیرونی۔ دونوں کا مطلب واضح و معلوم ہے۔ حاجت تشریح نہیں۔ اس قسم کے مذاہب کی حقیقی تعلیم معلوم کرنے کے لیے ہم ان کی اندروںی شہادتوں پر قناعت نہیں کر سکتے، کیونکہ انقلابِ حالت کی وجہ سے ان کے پیروؤں کی علمی و عملی زندگی اس درجہ بدل چکی ہے کہ اُس سے حقیقت کی شہادت مانا متوقع نہیں۔ طالبِ حقیقت کے لیے ضروری ہے کہ وہ بیرونی شہادتوں کی جستجو کرے۔ اگر کوئی ایسی شہادت مل جائے تو اُس کی روشنی میں ان کی اندروںی حالت پر نظر ڈالے۔

(۲) دوسرا قسم ان مذاہب کی نظر آئے گی جن کی عمر پہلی قسم کے مذاہب سے کم ہے، اور جنھیں نسبتاً اپنی تعلیم کی اشاعت و توسعے کے لیے بہتر زمانہ حاصل ہوا تھا۔ اس لیے اگرچہ ان پر بھی انقلابِ حالت کے وہ تمام ڈور گزر چکے ہیں، جو اصلیت کو محرف اور مبدل کر دیتے ہیں اور عملی روح یک قلم مفقود ہو جاتی ہے، تاہم ان کی تعلیم کے بنیادی سرچشمے اس حد تک ضرور موجود ہیں کہ ایک طالبِ حق ان سے اندروںی شہادت حاصل کر لے سکتا ہے، اور تغیر و تحریف کے بے شمار پر دے پڑ جانے پر بھی اصلیت کی جھلک نظر آ جاتی ہے۔

البتہ یہ اندروںی شہادت اس درجہ واضح اور قطعی نہیں ہے کہ بیرونی شہادتوں کی ضرورت نہ ہو۔ ضروری ہے کہ کوئی مضبوط شہادت سے باہر بھی حاصل کی جاسکے، ورنہ حقیقت کا قابلِ یقین فیصلہ نہیں ہو سکے گا۔

(۳) اگر ہم نے صحتِ نظر کے ساتھ ان دونوں قسموں پر نظر ڈال لی ہے، تو ضروری ہے کہ ایک تیسری اور آخری قسم بھی سامنے آ جائے۔ یہ قسم ہے جس کا ظہور دنیا کے تدن و علوم کی

اشاعت و تنظیم کے زمانے میں ہوا، اور اس لیے ایسے وسائل اُس کے لیے بھم ہو گئے کہ تعلیمی مصادر کے تلف ہونے یا کمی میشی سے محرف ہو جانے کا کوئی کھٹکا باقی نہیں رہا۔ جس طرح اس زمانے میں جبکہ اُس کا نیا نیا ظہور ہوا تھا، اُس کی تعلیم اپنی حقیقی صورت و حالت میں دیکھی جا سکتی تھی، تھیک اسی طرح آج بھی ہر آنکھ دیکھ لے سکتی ہے۔ البتہ انقلاب حالت کے وہ تمام ذور جو جمیعت بشری کی دماغی و عملی زندگی پر گزرے ہیں، اُس پر بھی گزرے۔ نتیجہ یہ کہا کہ اُس کے فہم و عمل کی روح روز بروز کمزور پڑتی گئی۔ یہاں تک کہ اُس کی حقیقی تعلیم کے مقابلہ میں، اُس کے پیروؤں کی عملی ذہنیت نے بہ حیثیت مجموعی ایک نئے قسم کا نقشہ پیدا کر دیا۔ تاہم ایک جو یا نے حقیقت کے لیے اضطراب و تشویش خاطر کی کوئی وجہ نہیں۔ کیونکہ اُس کے تمام تعلیمی مصادر اپنی اصلی حالت میں موجود ہیں، اور وہ اس قدر واضح، اس قدر مختصر، اس قدر سہل الحصول ہیں کہ ہر طالب حقیقت طلب و معرفت کا ایک قدم بڑھا کر اُن تک پہنچ جا سکتا ہے، اور جیسی کچھ بھی اصلاحیت ہے، اُس کے سامنے روشن ہو جا سکتی ہے۔

چونکہ اس آخری قسم کے تمام تعلیمی مصادر محفوظ، مددوں، اور ہر انسان کے دسترس میں ہیں، اس لیے اس کی حقیقت معلوم کرنے کے لیے کسی بیرونی شہادت کی ضرورت نہیں۔ یہ صرف اپنی اندر وہی شہادت ہی سے پہچانی جا سکتی اور پرکھی جا سکتی ہے۔

بلاشبہ اس کی عملی روح امتدادِ زمانہ کے موثرات و عوامل سے متاثر ہو چکی ہے اور اس لیے ”تعلیم“ اور ”عمل“ دو مختلف چیزیں ہو گئی ہیں، تاہم یہ نہیں کہا جا سکتا کہ اُس کی عملیت کی بنیادیں پچھلی و قسموں کی طرح منہدم ہو گئیں۔ ایک جو یا نے حقیقت معلوم کر لے سکتا ہے کہ امتدادِ زمانہ کے یہ تمام تغیرات سطح سے نیچے نہیں اتر سکے ہیں۔ بنیادیں بدستور قائم ہیں۔

مذاہبِ عالم میں ہندوستان اور ایران کے قدیم مذاہب پہلی قسم میں داخل ہیں۔

یہودی اور مسیحی مذاہب دوسری قسم ہیں۔ تیسرا قسم سے مقصود اسلام ہے۔

**جو یا نے حقیقت کا فرض:**

اگر ایک شخص کی راہ وہ راہ نہیں ہے جسے ”جدل“ سے تعبیر کیا گیا ہے، تو وہ مذاہب

عالم کی اس صورتِ حال کے اعتراف میں ہرگز تامل نہیں کرے گا، اور اس لیے "تعلیم" اور "عمل" کا اختلاف، یا حقیقی تعلیم اور غیر حقیقی تعلیم کی موجودگی کبھی اس کے لیے "شک و شبہ کا طوفان" پیدا نہیں کر سکے گی۔ وہ دُنیا کی زیادہ سے زایدہ واضح حقیقوں کی طرح دیکھے گا کہ پیروانِ مذاہب کا موجودہ عمل و فہم ان مذاہب کی حقیقی تعلیم کے لیے جھٹ نہیں ہو سکتا اور یہ ناگزیر ہے کہ جماعت، عمل، اور شخصی ترجمانیوں سے بے اثر ہو کر صرف مذہب اور اس کی "تعلیم" پر اعتماد کریں۔ ورنہ یا تو ہمیں یک قلم مذاہب کے برخلاف فیصلہ کرنا پڑے گا، یا فرقانہ تعصُّب و انکار میں بنتلا ہو جائیں گے، اور اس طرح فہمِ حقیقت و اعتمادِ رائے کی راہیں ہم پر بند ہو جائیں گی۔

جہاں تک اسلام کا تعلق ہے، شاید ہی دُنیا میں کسی تعلیم کی حقیقت و اصلیت کا ادراک اس قدر آسان اور سہل ہو، جس قدر اسلام کا ہے۔ اول یہ کہ اس کی تعلیمی اصل اس طرح محفوظ اور مرتب دُنیا کے ہر انسان کے دسترس میں ہے، کہ بغیر کسی علمی تحقیق و کاوش کے ہر شخص حاصل کر لے سکتا ہے اور اس کے مطالب سے واقف ہو جا سکتا ہے۔ ثانیاً اس کے تمام مصادر اس طرح مسلم اور طے شدہ ہیں کہ اس بارے میں کسی اشتباہ کی گنجائش نہیں۔ ثالثاً تعلیمی مصادر کی جتنی بھی مقدار ہے، بہت محضر ہے۔ اتنی محضر ہے کہ اگر ایک معمولی درجہ کا تعلیم یافتہ انسان چاہے تو ایک دن کے اندر معلوم کر لے سکتا ہے کہ اسلام کے تعلیمی مصادر کے مطالب کیا کیا ہیں؟ سوال یہ ہے کہ جب ایک تعلیم اس درجہ و واضح اور سہل ہمارے سامنے موجود ہو، تو کیا کسی انصاف پسند "غیر محاول" انسان کے لیے جائز ہو سکتا ہے کہ وہ اس کے فہم کے لیے خود اس پر اعتماد کرے، اور اگر اس کی تعلیم میں اور بعض انسانوں کے فہم میں اختلاف واقع ہو جائے، تو اپنے آپ کو "شک و شبہ کے طوفان" کے حوالے کر دے؟

یہاں تک میں نے صرف اصولی بحث کی ہے۔ اب مجھے آپ کے بعض تاثرات اور پیش کردہ سوالات کا جواب دینا چاہیے۔

(۳)

یہاں تک میں نے جو کچھ لکھا، وہ اس باب میں ایک اصولی بحث تھی۔ میں نے ابھی اس طرف توجہ ہی نہیں کی ہے کہ جن باتوں کا آپ نے ذکر کیا ہے، ان کی اصلیت کیا ہے اور وہ فی الحقيقة اسلام کے احکام ہیں یا نہیں؟ میں صرف یہ واضح کرنا چاہتا تھا کہ صورت حال کچھ ہی کیوں نہ ہو لیکن آپ کا طریق نظر صحیح نہیں ہے۔ آپ اسلام کی حقیقی تعلیم معلوم کرنے کے بعد محض اس وجہ سے اپنے آپ کو ”شک و شبہ“ کے حوالے کر دیتے ہیں کہ ”دوسرے مسلمانوں“ کا فہم و عمل اس کے خلاف نظر آتا ہے۔ ”دوسرے مسلمانوں“ کا یہ بیان کردہ فہم و عمل فی الحقيقة خلاف ہے یا نہیں؟ اس سے بھی ابھی کوئی بحث نہیں۔ سوال یہ ہے کہ ایک جو یائے حقیقت انسان جس کا مقصد جدل و زراع نہیں بلکہ سچائی کی طلب و تحقیق ہے، کیوں راہ تحقیق میں اصل تعلیم چھوڑ کر لوگوں کے فہم و عمل سے متاثر ہو، اور اس کی وجہ سے ”شک و شبہات“ میں مبتلا ہو جائے!

بہ حیثیت ایک طالب حق و صداقت کے یہ بات پیشتر سے آپ کے علم میں ہوئی چاہیے کہ مذاہب کی تعلیم اور پیداولین مذاہب کا فہم و عمل دو مختلف چیزیں ہو گئی ہیں، ایک چیز نہیں ہیں، اور اس لیے اگر اس طرح کا کوئی اختلاف آپ کے علم میں آتا ہے تو یہ کوئی نیا اکشاف نہیں ہے جس سے آپ حیران و سراسیمہ ہو جائیں، بلکہ پیشتر کی سمجھی بوجھی ہوئی بات کا ایک مزید معاونہ اور تجربہ ہے۔ تجربہ شک و شبہ کا باعث کیوں ہو؟ اس سے تو آپ کے علم و یقین میں اور زیادہ اضافہ ہونا چاہیے؟

### دعوت قرآنی کی بنیادی اصل:

یہ موقع زیادہ تفصیل و بحث کا نہیں ہے، ورنہ آپ کو بتلاتا کہ جتنی ہے حقیقت اور معرفت صداقت کی یہی وہ بنیادی اصل ہے، جس کی اب سے تیرہ سو برس پہلے قرآن حکیم نے نوع انسانی کو دعوت دی تھی۔ دراصل قرآن کی ساری تعلیم اسی اصل کی شرح ہے۔ قرآن جس

وقت نازل ہوا، اس وقت دُنیا میں مذاہب کے پیروؤں کی کمی نہ تھی، لیکن مذاہب کی حقیقت گم ہو چکی تھی۔ اسی طرح گم تھی، جس طرح آن بھی گم ہے۔ مذاہب کے پیروؤں کی بے شمار جماعتیں قائم تھیں، اور ہر جماعت صرف اپنے ہی کو سچائی کی وارث اور ہر دوسری جماعت کو سچائی سے محروم یقین کرتی تھی۔ سچائی کی راہ ایک سے زیادہ نہیں ہو سکتی۔ اس لیے قرآن کے لیے ہر ظاہر دو ہی طریقے ہو سکتے تھے: یا تو تمام پیروؤں مذہب کی تصدیق کرے یا سب کی تکذیب کرے۔ سب کی تصدیق کی نہیں جاسکتی تھی کیونکہ ہر ایک کا دعویٰ دوسرے سے متفاہ تھا۔ ہر جماعت نہ صرف اپنی صداقت کی مدعی تھی، بلکہ دوسرے کے بطلان کی بھی مدعی تھی۔ اس لیے سب کی تصدیق کے معنی یہ تھے کہ سب کو بے یک وقت حق اور باطل، دونوں تسلیم کر لیا جائے۔ اسی طرح سب کی تکذیب بھی صداقت کے خلاف تھی۔ کیونکہ اس صورت میں دُنیا کا مذہبی صداقت سے خالی ہونا لازم آتا تھا، اور انسان کی روحاںی ہدایت و تربیت کی تمام بنیادیں منہدم ہو جاتی تھیں۔ پس اس نے ان دونوں طریقوں میں سے کوئی طریقہ بھی اختیار نہیں کیا۔ ایک تیسری راہ اختیار کی۔ اس نے کہا، دُنیا کے تمام مذاہب حق ہیں، لیکن دُنیا کے تمام پیروؤں مذاہب حق سے مخرف ہو گئے ہیں۔ جس قدر بھی گمراہی ہے، جس قدر بھی اختلاف ہے، جس قدر بھی دعوؤں کی لڑائی اور جماعت بندیوں کا تصادم ہے، پیروؤں مذہب کے فہم و عمل میں ہے، مذاہب کی تعلیم میں نہیں ہے۔ اگر پیروؤں مذہب کا یہ انحراف دور ہو جائے جو حق نہیں ہے تو ہر جماعت کے پاس وہ چیز باقی رہ جائے گی جو صرف حق ہے، اور چونکہ وہ حق ہے، اس لیے نہ تو اس میں ایک راہ سے زیادہ کی گنجائش ہے۔ نہ کسی طرح کے اختلاف و نزاع کا امکان۔ یہی مذاہب عالم کا ”مشترک حق“ دُنیا کی عالمگیر روحانی صداقت ہے اور اسی کو قرآن نے اپنی زبان میں ”اسلام“ اور ”صراط مستقیم“ سے تعبیر کیا ہے:

قولوا امنا بالله وما أنزل علينا، وما أنزل الى ابراهيم

واسماعيل ويعقوب وللاسباط، وما أوتى موسى و عيسى،

وما أوتى النبيون من ربهم، لأنفرق بين احد منهم، ونحن له

مسلمون! فان أمنوا بمثل ما أمنتم به فقد اهتدوا، ان تولوا،  
فإنما هم في شقافٍ فسيكفيكم الله، وهو السميع العظيم!

(۱۳:۲)

”سچائی کی راہ یہ ہے کہ کہو: ہم اللہ پر ایمان لائے ہیں اور  
اُس سچائی پر ایمان لے آئے ہیں جو ہمارے سامنے پیش کی گئی ہے۔ نیز  
اُن تمام مذہبی صداقتوں پر ایمان رکھتے ہیں جو ابراہیم پر نازل ہوئیں،  
اور جن کی اسماعیل و یعقوب اور ان کی نسل کے رہنماؤں نے دعوت دی  
اور پھر وہ تعلیم جو موی کو دی گئی، اور وہ تعلیم جو عیسیٰ کا پیغام حق تھا۔  
غرضیکہ دنیا کے سارے نبیوں اور مذہبی صداقت کے سارے معلموں کو  
خدا کی طرف سے وقتاً فوقتاً جو کچھ ملا ہے، اُس سب پر ہمارا ایمان  
ہے۔“

ہم اُن سب کو ایک ہی طرح کے یقین اور احترام کے ساتھ قبول کرتے ہیں۔ ہم اُن  
میں کسی طرح کی تفریق نہیں کرتے کہ ایک کی تصدیق کریں اور دوسرے کو جھٹائیں۔ ہم خدا کے  
فرمایاں بردار ہیں۔ اُس کی سچائی جہاں کہیں اور جب کبھی آئی ہو، ہمارے لیے سچائی ہے اور ہم  
اُسے قبول کرتے ہیں!

اس طرح قرآن نے جو طریقہ اختیار کیا، وہ یہ تھا کہ تمام مذاہب کی تصدیق کی، مگر  
تمام پیروان مذاہب کی تکنذیب کی، اور اس تصدیق و تکنذیب کے اجتماع سے اُس بناوی  
صداقت کی راہ نوی انسانی پر کھول دی، جس پر چلے بغیر کوئی انسان مذہبی حقیقت کی معرفت  
حاصل نہیں کر سکتا۔ آج بھی ہر اُس انسان کے لیے جو مذاہب کی روحانی صداقت کی طلب رکھتا  
ہو، اس راہ کے سوا دوسری کوئی راہ موجود نہیں ہے۔ وہ وقت اب ڈور نہیں ہے جب عالم  
انسانیت مذاہب عالم کے اختلافات سے اکتا کر مجبور ہو جائے گا کہ یا تو یک قلم مذہب ترک  
کر دے یا تمام مذہبی صداقتوں کو جمع کر دے۔ میرا یقین ہے کہ جمعیت انسانی مذہب ترک نہیں

کر سکتی۔ اس لیے ناگزیر ہے کہ دوسرا طریقہ اختیار کرے۔ اور جب وہ دوسرا طریقہ اختیار کرے گی، تو فی الحقیقت وہ یہی طریقہ ہوگا جس کی طرف تیرہ سو برس پہلے قرآن نے دعوت دی تھی: یعنی انسانوں کے فہم و عمل کی تکنیک اور اصل مذاہب کی تصدیق۔ اس وقت دُنیا کے تمام بیرونی مذاہب یک زبان ہو کر اعلان کریں گے:

کَانَ النَّاسُ أُمَّةً وَاحِدَةً، فَبَعَثَ اللَّهُ الْبَيْنَ مُبَشِّرِينَ وَمُنذِرِينَ، وَأَنْزَلَ مَعَهُمُ الْكِتَابَ بِالْحَقِّ لِيَحُكُمَ بَيْنَ النَّاسِ فِي مَا إِخْتَلَفُوا فِيهِ، وَمَا اخْتَلَفُ فِيهِ إِلَّا الَّذِينَ أَنْوَهُ مِنْ بَعْدِ مَا جَاءَهُمْ  
الْبَيِّنَاتِ بِغَيْرِهِمْ، فَهَدَى اللَّهُ الَّذِينَ آمَنُوا لِمَا اخْتَلَفُوا فِيهِ مِنَ  
الْحَقِّ يَا ذَنَهُ، وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ.

(۲۰۹:۲)

”دُنیا میں انسانی جمیعت کی ابتداء اختلاف سے نہیں بلکہ وحدت و یگانگت سے ہوئی ہے۔ سب ایک ہی قوم تھے اور سب فطری صفات کے ایک ہی طریق پر چلنے والے تھے پھر ایسا ہوا کہ ان میں پھوٹ پڑ گئی اور گمراہی و فساد کی بے شمار را ہوں میں بکھر گئے۔ تب خدا نے ان کی ہدایت کے لیے نبیوں کو مبعوث کیا جو نیک کرداری کے پھل کی بشارت دیتے تھے اور بدکرداری کے نتائج سے ڈراتے تھے۔ ان کے ساتھ تعلیم حق کی کتابیں تھیں۔ یہ اس لیے نازل کی گئی تھیں تاکہ جن جن باتوں میں نادانی و گمراہی سے اختلاف اور بھڑا پیدا کر دیا گیا ہے، ان سب کا فیصلہ ہو جائے اور سب اس حقیقی دین پر متفق ہو جائیں جس سے منحرف ہو کر ایک دوسرے سے جھگڑنے لگے ہیں۔ افسوس ہے کہ نسل انسانی اس پر بھی اختلاف و فساد سے بازنہ آئی۔ جن جن باتوں کے فیصلہ کے لیے یہ کتابیں نازل کی گئی تھیں، انھی میں پھر اذاتاً پیدا

کر دیا گیا، اور دین حق کی حقیقت اور وحدت گم ہو گئی۔ جب ایسا ہوا تو ضروری تھا کہ ایک مرتبہ ان تمام اختلافوں اور گمراہیوں کے خلاف، دین حق کی حقیقت کا عام اعلان کر دیا جائے، اور تمام جماعتوں اور مدعیوں کو ایک نقطہ پر جمع کر دیا جائے۔ چنانچہ اللہ نے اپنے فضل و رحمت سے اس کا دروازہ اعلیٰ ایمان پر کھول دیا، اور وہ جس کو چاہتا ہے ہدایت کی راہ دکھادیتا ہے!

### مسلمانوں کا پچھلا مظاہرہ:

اب، میں اُس خاص معاملہ پر متوجہ ہوتا ہوں، جس کا آپ نے ذکر کیا ہے۔ میں آپ کو بتانا چاہتا ہوں کہ اس بارے میں آپ نے جس قدر تاثرات قبول کیے ہیں، وہ زیادہ تر اسی اصولی غلطی کا نتیجہ ہیں۔

اس بارے میں آپ نے جو کچھ لکھا ہے، اس کا خلاصہ یہ ہے کہ آپ تسلیم کرتے ہیں، یہ رسالہ فی الحقیقت نہایت بے ہودہ اور دلآلی زار تھا اور اس پر اعتراض کرنے میں مسلمان حق بجانب تھے۔ لیکن آپ کہتے ہیں کہ معاملہ اس حد تک پہنچ کر ختم نہیں ہو گیا۔ بلکہ آپ کے لفظوں میں:

”جو طریقہ مسلمانوں نے ملک کے ایک سرے سے لے کر دوسرے سرے تک اختیار کیا اور جو جو باقیں کہی گئیں، وہ نہ صرف حق والنصاف کے خلاف تھیں بلکہ عجیب طرح کی مذہبی ذہنیت ظاہر کرتی تھیں جنہیں کسی طرح بھی نہیں راستہ پر نہیں لے جایا جا سکتا۔ سب سے پہلی بات تو یہ ہے کہ تمام لیدروں اور مولانا صاحبان نے اور جمیعت العلمانے فتویٰ جاری کر دیا کہ ”نگیلا رسول“ لکھنے والے اور چھاپنے والے کو قتل کرنا چاہیے۔ اور یہ کہ اسلام کا قانون یہی ہے کہ جو نبی کوئی غیر مسلمان حضرت بانی اسلام کے خلاف بذریعی کرے، اسے فوراً مار ڈالنا چاہیے۔“

میں آپ کی طبیعت کی صداقت اندیشی اور حق جوئی کا معتبر تھا اور اس موقع پر بھی

مختف ہوں۔ آپ نے اس رسالہ کے متعلق جو رائے قائم کی، اور جس طرح بے لائق اور قطعی لفظوں میں اپنا خیال ظاہر کر دیا، فی الحقیقت ایک راستی پسند انسان کا یہی شیوه ہونا چاہیے لیکن جن واقعات کا آپ نے ذکر کیا ہے، افسوس ہے کہ نہ تو ان کی تعبیر صحیح ہے، اور نہ وہ تاثر صحیح ہے جو آپ نے قبول کیا ہے۔ آخری چیز میں وہی اصولی غلطی کام کر رہی ہے جس پر پچھلی سطور میں بحث کر چکا ہوں۔

تعبیر میں آپ نے جو غلطی کی ہے، وہ غلطی عام ہے۔ اور اس ناواقفیت کا نتیجہ ہے جو ایک ہزار سال کی کیجانی کے باوجود ہندوؤں کو اسلام اور مسلمانوں کی نسبت ہے۔ میں نے بارہا خیال کیا ہے کہ اگر کسی ذریعہ سے ہم یہ باہمی ناؤشنائی ڈور کر دے سکیں، تو باہمی خلافت اور توحش کی کتنی بڑی مقدار خود بخود دور ہو جا سکتی ہے؟ مگر افسوس ہے کہ اس کا کوئی سامان نہیں ہوتا۔ آپ نے غالباً بعض اخباروں کے مضامین دیکھ کر یہ رائے قائم کر لی کہ ”مسلمان لیڈروں اور جمیعت العلماء نے فتویٰ دے دیا“، لیکن اگر آپ کو مسلمانوں کی اصطلاح ”فتاویٰ“ کی حقیقت معلوم ہوتی جو بہت ہی معمولی اور عام ہے، تو کبھی یہ بات آپ کے قلم سے نہیں نکلتی۔ آپ ”لیڈروں“ کے ساتھ ”فتاویٰ“ کا لفظ نہ لگاتے۔ آپ سے یہ غلطی بھی نہیں ہوتی کہ ان تمام باتوں کو جو کسی ”لیڈر“ یا عالم نے عام مجالس کے ایک مقرر ہونے کی حیثیت سے کہی ہیں، یا اپنے اپنے اندازِ طبیعت کے مطابق نرم و گرم خیالات ظاہر کیے ہیں، ”فتاویٰ“ قرار دے دیتے۔ بلاشبہ آپ ان تمام باتوں پر اس حیثیت سے نظر ڈال سکتے تھے کہ کہاں تک موزوں ہیں یا غیر موزوں ہیں۔ لیکن انھیں ”فتاویٰ“ کے لفظ سے تعبیر نہ کرتے۔ کیونکہ یہ فی الحقیقت ”فتاویٰ“ نہیں ہیں۔

غالباً آپ کا خیال یہ ہے کہ جب کبھی کسی معاملہ پر ایک مسلمان، نہ بھی قسم کی کوئی بات کہے، تو وہ ”فتاویٰ“ ہے۔ حالانکہ یہ صحیح نہیں ہے۔ اس طرح تو وہ ساری باتیں جو مسلمان جلوسوں میں کہتے ہیں یا اخباروں میں لکھتے ہیں ”فتاویٰ“، ہو جائیں گی۔ ”فتاویٰ“ مسلمانوں کے دینی علوم کی ایک اصطلاح ہے، اور اس کا اطلاق صرف اُس بیان پر ہوتا ہے جو ایک مستند عالم دین اس حیثیت سے دیتا ہے کہ فلاں مسئلہ میں اس کے نزدیک شریعت کا حکم یہ ہے۔ جب تک

ایک عالم شرع اس حیثیت سے ایک بیان نہ دے، وہ فتویٰ نہیں ہے اور کوئی مسلمان بھی اسے فتویٰ نہیں سمجھے گا۔ آب آپ غور کیجیے کہ لیدروں کی طرف ”فتاویٰ“ منسوب کردینا کیسی افسوس ناک غلطی ہے؟ آپ کہہ سکتے ہیں کہ علماء بھی ”لیدڑا“ ہیں۔ یہ تھیک ہے، لیکن یقیناً یہاں لیدڑ سے مقصود علماء نہیں ہیں۔ مسلمان جماعتوں کے عام سربرا آورده اشخاص اور سیاسی رہنماء ہیں، اور یقیناً نہ تو وہ ”فتاویٰ“ دیتے ہیں، نہ مسلمانوں میں کوئی شخص ان کے بیانات کو فتویٰ کی حیثیت سے قبول کرتا ہے۔

البتہ جمیعت العلماء مذہبی حیثیت سے ”فتاویٰ“ دے سکتی ہے، لیکن یہ خیال صریح غلط ہے کہ جمیعت العلماء نے ”ریگیلا رسول“ کے لکھنے والے یا چھاپنے والے کی نسبت کوئی ”فتاویٰ“ جاری کیا۔ یہاں پھر وہی باہمی ناواقفیت اور نا آشائی کی بلما آگئی ہے جو ہندو مسلمانوں کے تمام معاملات پر چھائی ہوئی ہے۔ پونکہ مسلمانوں کی مذہبی اصطلاح ”فتاویٰ“ کی حیثیت اور نوعیت پر آپ کی نظر نہیں، اس لیے طرح طرح کی غلط فہمیاں پیدا ہو رہی ہیں۔ غور کیجیے، اس ایک معاملہ میں یکے بعد دیگرے کتنی غلطیاں پیدا ہو گئی ہیں:

اولاً، مسلمانوں میں شرعی حیثیت سے فتویٰ اسی وقت دیا جاتا ہے جب کسی خاص معاملہ میں شرعی حکم واضح کرنا ہو، تاکہ مسلمانوں کا کوئی فرد یا جماعت اس پر عمل کرے۔ موجودہ صورت میں ”فتاویٰ“ کی گنجائش ہی نہیں تھی۔ ہندوستان میں ایک شخص نے اسلام کے خلاف دل آزار کتاب لکھی اور شائع کی تھی۔ یہاں نہ تو مسلمانوں کی حکومت ہے، نہ شرعی قوانین نافذ ہیں، نہ مسلمانوں کے مذہبی گروہ کو کسی طرح کا داخل سیاست و تعزیر میں ہے۔ جو کچھ بھی اس بارے میں کر سکتی ہے، حکومت کر سکتی ہے۔ اگر کوئی شخص اس میں مداخلت کرے گا مجرم ہو گا۔ پس ظاہر ہے کہ اس معاملہ میں مسلمانوں کے فتویٰ لینے یا دینے کا کوئی سوال ہی پیدا نہیں ہوتا تھا۔ ہاں یہ ممکن تھا کہ کوئی شخص اس درجہ مبنوں یا احتمل ہو جائے کہ وہ خیال کرے، ہندوستان میں اسے تعزیر و سیاست کے احکام جاری کرنے کی قدرت حاصل ہو گئی ہے اور اس لیے فتویٰ دینا شروع کر دے کہ فلاں آدمی کو قتل کر ڈالنا چاہیے، اور فلاں آدمی کو قید میں ڈال دینا چاہیے۔

لیکن واقعہ یہ ہے کہ ایسا کوئی واقعہ پیش نہیں آیا۔

ثانیاً جمیعت العلماء کی نسبت یہ سمجھ لینا کہ چونکہ وہ علماء کی انجمن ہے، اس لیے اس کی جانب سے جو کچھ بھی کہا جاتا ہے، ”فتوى“ ہے، کس درجہ ناداقیت کی بات ہے؟ وہ ایک انجمن ہے اور اس حیثیت سے وہ تمام طریقے اظہار رائے کے عمل میں لاتی ہے جو دنیا کی تمام انجمنیں عمل میں لایا کرتی ہیں۔ مثلاً اگر کوئی ایسا معاملہ پیش آ جاتا ہے جس پر وہ کارروائی کرنا ضروری سمجھتی ہیں، تو تجویز کی شکل میں کوئی بات ترتیب دیتی ہے اور اسے منظور کر کے شائع کر دیتی ہے۔ اس معاملہ پر بھی اس نے ایک تجویز منظور کی، اور غالباً لاہور میں اپنی جمیعتہ عالمہ (ورکگ کمیٹی) کا ایک جلسہ کر کے اس کا اعلان کر دیا۔ وہ جمیعت العلماء کی ایک تجویز ہے۔ یقیناً لوگوں نے اسے اس درجہ اہمیت دی ہوگی، جس درجہ اہمیت وہ جمیعت العلماء کی تجویز کو دیا کرتے ہیں، لیکن وہ ”فتوى“ نہیں ہے۔ کیونکہ ”فتوى“ دینے کی اس معاملہ میں گنجائش ہی نہ تھی۔ آپ جمیعت کی ایک تجویز کو ”فتوى“ کہہ رہے ہیں۔

ثالثاً، جمیعت العلماء کی اس تجویز کا مضمون بھی آپ نے صحیح طور پر معلوم نہیں کیا ہے، اور جو کچھ لکھا ہے، وہ اصلیت سے اس درجہ پہلا ہوا ہے کہ اگر میں آپ کو ملامت کروں تو آپ کو ناخوش نہیں ہونا چاہیے۔ کم از کم آپ جیسی طبیعت کے آدمی کو ایک واقعہ کے نقل کرنے میں اس درجہ بے احتیاط نہیں ہونا چاہیے تھا۔ جمیعت العلماء کی تجویز تمام اخباروں میں شائع ہو گئی تھی۔ میری نظر سے بھی گزری تھی۔ اگر آپ چاہیں تو اس وقت کا کوئی اردو اخبار حاصل کر کے دیکھ لے سکتے ہیں۔ اس میں یہ کہیں نہیں ہے کہ ”رنگلار رسول“ لکھنے والے اور چھاپنے والے کو قتل کر دینا چاہیے، جیسا کہ آپ نے لکھا ہے۔ کم سے کم اتنی بات تو ہر شخص کی سمجھ میں آ جانی چاہیے کہ برٹش انڈیا میں کوئی شخص یا جماعت اپنے آپ کو گرفتار کرائے بغیر کسی انسان کے قتل کی اعلانیہ ترغیب نہیں دے سکتی۔ اگر جمیعت نے یا کسی انجمن نے ایسا اعلان کیا ہوتا تو یہ صریح ایک انسان کے قتل کا اقدام تھا۔ دراصل وہ تجویز مسلمانوں سے مخاطب کر کے لکھی ہی نہیں گئی تھی کہ اس طرح کی قاتلانہ ترغیب کی اس میں گنجائش ہوتی۔ اس کا تمام تر خطاب حکومت

سے تھا۔ حکومت سے درخواست کی گئی تھی کہ وہ اس طرح کے دلائر حملوں کا سیدہ باب کرے، اور اگر موجودہ قوانین اس کے لیے کافی نہیں ہیں تو نیا قانون نافذ کر دے۔ البتہ اس تجویز میں اس بات کا حوالہ ضرور تھا کہ اسلامی قوانین میں (یا بصورت اسلامی حکومت ہونے کے، مجھے اصلی الفاظ یاد نہیں ہیں) ایسے شخص کی سزا قتل ہے جو پیغمبر اسلام کی عمداً تو یہن و تذلیل کرے۔ یہ حوالہ جس طریقہ سے دیا گیا تھا۔ اس کا صاف فنا یہ تھا کہ معاملہ کی اہمیت حکومت پر واضح ہو جائے۔ یعنی یہ بات اُس کے علم میں آجائے کہ مسلمانوں کے دینی احساسات اس بارے میں کیا ہیں، اور ان کے نقطہ خیال سے یہ معاملہ کس درجہ اہم اور ضروری ہے؟ بلاشبہ اس پر بحث کی جاسکتی ہے کہ اس موقع پر اس قانون کا حوالہ دینا یا ذکر کرنا کہاں تک صحیح تھا؟ اور فی الحقیقت اسلام کا قانون کیا ہے؟ اس بارے میں میری رائے اور اسلامی قوانین کی حقیقت کی بحث آگے آئے گی اور آپ معلوم کر لیں گے کہ میرا خیال اور علم کیا ہے، لیکن بہ حیثیت ایک صداقت اندیش انسان کے آپ کو اور ان تمام لوگوں کو جو اس بارے میں طرح طرح کے تاثرات قبول کر رہے ہیں، یہ تسلیم کر لینا چاہیے کہ واقعہ کی نوعیت وہ نہیں ہے جو انہوں نے سمجھ رکھی ہے۔ ہم ایک معاملہ کی نسبت موافق رائے رکھتے ہوں یا مخالف، ہر حال میں ہمارا فرض ہے کہ ہر معاملہ کو اس کی صحیح اور حقیقی صورت میں دیکھیں، اور جیسا کچھ بھی وہ ہی، اُسے تسلیم کر کے، رائے قائم کریں۔ انصاف کیجیے، کہاں یہ بات کہ جمیعت العلماء نے ایک تجویز منظور کر کے حکومت کو صورت حال پر توجہ دلائی اور اس میں اس بات کا حوالہ دیا کہ اسلامی قانون اس بارے میں یہ تھا، اور کہاں اُس کی یہ تعبیر کہ ”جمیعت نے فتویٰ دے دیا کہ قتل کر دینا چاہیے؟“ اس وقت زندگی کے کسی مذہب کے ماننے والے بھی ایسے نہیں ہیں جنہوں نے گذشتہ زمانے میں اپنے اپنے وقت کے مصالح کے مطابق قتل و تعزیر کے احکام نافذ نہ کیے ہوں اور وہ ان کی کتابوں میں ثابت نہ ہوں۔ مختلف موقعوں پر بے محل یا با محل اُن کا ذکر بھی کر دیا جاتا ہے، لیکن کوئی شخص اُس کا مطلب یہ نہیں سمجھتا کہ بحال موجودہ انھیں نافذ کرنا مقصود ہے۔

رابعاً آپ نے جن لفظوں میں جمیعت کے بیان کردہ اسلامی قانون کی تعبیر کی ہے،

وہ بھی صحیح نہیں ہیں۔ آپ لکھتے ہیں ”اسلام کا یہ قانون ہے کہ جو نبی کوئی غیر مسلمان حضرت بانی (داعی) اسلام کے خلاف کوئی بذبائی کرے، فوراً سے مار ڈالنا چاہیے“، لیکن آپ یقین تکیجے کرنے تو جمیعت العلماء کی تجویز میں اس قانون کی یہ تعبیر تھی، اور نہ میری معلومات میں کسی مسلمان نے بھی یہ تعبیر کی ہے۔ جمیعت نے یا کسی دوسری جماعت نے اگر یہ کہا ہے کہ اسلامی حکومتوں کا یہ قانون تھا، تو اس کا صاف مطلب وہی ہو سکتا ہے جو حکومتوں کے قوانین کا عام طور پر ہوتا ہے، یعنی ان کے قوانین کی رو سے یہ ایک ایسا جرم تھا جو اگر عدالتی تحقیقات کے بعد ثابت ہو جائے تو اس کے لیے قتل کی سزا دی جا سکتی تھی۔ اس کا یہ مطلب کہاں سے نکلا گیا کہ ”جو مسلمان کسی کو بذبائی کرتے دیکھے اسے فوراً قتل کر ڈالے۔“ اسلام کے شرعی نظم کی رو سے تو کسی جرم کے لیے بھی ایسی آنارکی جائز نہیں ہو سکتی۔ تعریر اور سیاست کے تمام احکام کا تعلق قضاۓ ہے۔ یعنی آج کل کی بول چال میں عدالتی کارروائی سے۔ کسی فرد کو بھی اپنی جگہ اختیار نہیں کہ قانون اپنے ہاتھ میں لے لے۔ اور جس کسی کو اپنے نزد یک مجرم سمجھے سزا دے دے۔ یہ کام صرف حکومت اور عدالت کا ہے۔ اگر کوئی شخص ایسا کرے گا، تو وہ اسلامی قوانین کی رو سے اسی طرح سزا کا مستحق ہو گا، جس طرح ایک قانون کی خلاف ورزی کرنے والا مجرم ہو سکتا ہے۔

میں نے اس حصہ بیان میں ضرورت سے زیادہ تفصیل اس لیے کی کہ میں چاہتا ہوں، یہ بات آپ پر واضح ہو جائے کہ واقعات کے مطالعہ و بیان میں وقت کی کوتا ہیوں اور کچھ اندریشوں کا کیا حال ہے؟ کس طرح ایک بات بغیر کسی اشتبہ اور یقیدگی کے، محض اس لیے کچھ سے کچھ ہو جاتی ہے کہ ہم ایک دوسرے کو سمجھنے اور بے لگ طریقہ سے معاملات پر نظر ڈالنے کی استعداد کھو چکے ہیں، اور جب کبھی کسی معاملہ پر بحث کرتے ہیں تو اس کی بالکل کوشش نہیں کرتے کہ احتیاط اور انصاف کے ساتھ قدم اٹھائیں۔ ہندوستان میں تقریباً ۵ بر سے ہندو مسلمانوں کی موجودہ کشکش شروع ہوئی ہے۔ اگر ان ۵ بر سوں کے وہ تمام بیانات اور مباحث جمع کر لیے جائیں جو ایک فریق نے دوسرے کے اقوال و اعمال کی نسبت بیان کیے ہیں، اور پھر ان پر انصاف اور صداقت شعاری کے ساتھ نظر ڈالی جائے، تو میں وثوق سے کہہ سکتا ہوں کہ

نصف سے زیادہ مقدار ان باتوں کی نکلے گی جو کبھی فتنہ و فساد کی صورت نہ اختیار کرتیں اگر واقعات کے مطالعہ و بیان میں انصاف و دیانت کا تھوڑا سا بھی لاحاظہ رکھا جاتا۔

(۲)

اب کہ ایک عرصہ کی علالت کے بعد اس قابل ہوا ہوں کہ الہال کے لیے وقت نکال سکوں، سب سے پہلے مجھے ان صفحات کی ایک ناتمام بحث تکمیل کر دینی چاہیے... ۔

**فقہ اسلامی کے تعزیری قوانین:**

قبل اس کے اصل سوال کا جواب دیا جائے، دو باتیں بطور مقدمہ کے صاف کر دینیں

ضروری ہیں:

(۱) جب کبھی تعزیر و سیاست کے کسی ایسے معاملہ میں جیسا کہ یہ معاملہ ہے، اس طرح کی تعبیر بیان اختیار کی جاتی ہے کہ ”اسلام کا قانون یہ ہے“ اور ”شریعت اسلامی کا حکم یہ ہے“ تو قدرتی طور پر ان تمام لوگوں کو جو اسلام کے نظام شرع سے واقفیت نہیں رکھتے، ایک سخت غلط فہمی واقع ہو جاتی ہے۔ وہ خیال کرتے ہیں کہ جس طرح اسلام نے اپنے پیروؤں کو نماز پڑھنے اور روزہ رکھنے کا حکم دیا ہے، اُسی طرح تعزیر و سیاست کے بھی یہ احکام دیے ہیں۔ مثلاً جب ایک غیر مسلم سُٹتا ہے کہ ”اسلام کے قانون میں پیغمبر اسلام (صلی اللہ علیہ وسلم) کی توهین کرنے والے کی سزا قتل ہے“ تو وہ خیال کرتا ہے کہ اسلام نے اپنے پیروؤں کو حکم دیا ہے کہ جہاں کوئی غیر مسلم ایسی بات منہ سے نکالے جس سے ان کے خیال میں توهین ہوتی ہو، تو فوراً چا تو نکالیں اور اس کا گلا کاٹ کے رکھ دیں! حالانکہ اسلام کی نسبت ایسی مجرمانہ تعلیم کا تصور بھی کرنا، اُس کے خلاف سخت سے سخت اتهام ہے۔ نعم اللہ اگر اسلام کی ایسی تعلیم ہو، اور اس نے اپنے پیروؤں کو قتل انسانی کا عام پروانہ دے دیا ہو۔ اسلام کے نزدیک تو انسان کی زندگی سے بڑھ کر دنیا کی کوئی چیز بھی محترم نہیں۔ وہ قتل نفس کو انسان کی سب سے بڑی شقاوتوں قرار دیتا ہے۔ اُس کی کتاب اپنے مجرمانہ اندازِ بلاغت میں اعلان کرتی ہے کہ نوع انسانی کے کسی ایک فرد کا

قتل، فرد کا قتل نہیں ہے، نوع کا قتل ہے:

من قتل نفساً بغير نفسٍ او فسادٍ في الارض،  
فکانما قتل الناس جمیعاً، ومن أحياها، فكأنما أحيا الناس  
جمیعاً، وَلَقَدْ جاتهم رسالتنا بالبيانات، ثم ان كثیراً منهم بعد  
ذالك في الأرض تسرفوون. (۳۵:۵)

”جس کسی نے کسی انسان کو بغیر ان دو حالتوں کے کہ  
قصاص لینا ہو یا قتل و خوزیزی اور ظلم و فساد رکنا ہو، قتل کر ڈالا، تو وہ  
صرف ایک جان ہی کا قاتل نہیں ہے بلکہ تمام انسانوں کا قاتل ہے۔  
اور اس طرح جس کسی نے ایک انسان کو ہلاکت سے بچایا، تو اس نے  
صرف ایک فرد انسانی ہی کی جان نہیں بچائی، بلکہ تمام نوع انسانی کو  
زندگی بخیشی۔“

بلاشبہ اسلام نے خاص خاص صورتوں میں قتل کی اجازت دی ہے۔ صرف اجازت  
ہی نہیں دی ہے بلکہ بغیر کسی جذبہ اعتذار کے کہا جاسکتا ہے کہ ترغیب دی ہے، لیکن وہ صورتیں  
وہی ہیں جن میں نہ صرف اسلام نے بلکہ دنیا کے عالمگیر اخلاق و انسانیت نے بھی قتل انسانی کے  
ناگزیر ہونے کا اعتراف کیا ہے۔ قتل انسانی کی یہ ناگزیر صورتیں اس لیے گوارنیس کی گئی ہیں  
کہ انسانوں کا قتل کیا جائے، بلکہ اس لیے کہ انسانوں کو بچایا جائے:

ولكم في القصاص حياة يا أولى الأنبياء! (۱: ۲۹)

”ایسا قتل جو قاتلوں سے انسانوں کو بچانے کے لیے ہو،  
اگرچہ بظاہر خون بہانا ہے، لیکن فی الحقيقة اسی میں انسانی زندگی کی  
حفاظت پوشیدہ ہے۔“

قرآن بتلاتا ہے کہ یہ ناگزیر صورتیں تین ہیں: جنگ، قصاص اور ایسے جرم کا انسداد  
جن کا انسداد بغیر انتہائی سزا کے ممکن نہ ہو۔ ان تین صورتوں کے علاوہ کسی حال میں بھی اسلام

خدا کی اُس بنائی ہوئی مخلوق کا خون بہانا برداشت نہیں کر سکتا جس کا نام انسان ہے۔ جو شخص اس سے زیادہ قتل انسانی کا جواز اُس کی طرف منسوب کرتا ہے، وہ یا تو اسلام سے قطعاً بے خبر ہے، یا اسلام پر تہمت لگانے میں اُسے عار نہیں!

بہر حال تعزیری احکام و قوانین کی یہ تعبیر اُن لوگوں کے لیے جو اسلام کے نظامِ شرع سے واقفیت نہیں رکھتے، سخت غلط فہمی کا باعث ہو جاتی ہے۔ وہ نہیں سمجھ سکتے کہ ان کے اسلامی قانون ہونے کے معنی کیا ہیں؟ اور اُن کی نوعیت عقاید و عبادات کے شرعی احکام سے کس درجہ مختلف ہے؟ بلاشبہ تعزیر و سیاست کے بے شمار احکام ہیں جو فقهاء اسلام نے یعنی مسلمان قانون سازوں نے وقتاً فرما وضع کیے، اور مختلف عہدوں میں اُن وقوتوں کے احوال و ظروف کے مطابق اُن کا اجراء و نفاذ ہوتا رہا۔ یہ تمام قوانین آج بھی قانون اسلام کی کتابوں میں موجود ہیں، اور انہیں اسلامی قانون ہی کہا جاتا ہے، کیونکہ وہ اسلام کے اصولی اور اجمانی مبادیات ہی سے نکالے گئے ہیں۔ لیکن اُن کے ”اسلامی قانون“ ہونے کی نوعیت وہ نہیں ہے، جس نوعیت کے قوانین عقائد و عبادات کے ہیں۔ دونوں کا فرق کئی حیثیتوں سے واضح ہے:

اولاً، تعزیر و سیاست کے تفصیلی قوانین کا بڑا حصہ براہ راست شریعت کا لٹھرایا ہوا نہیں ہے، بلکہ قانون سازی کے طریقوں پر شرعی اصول و مبادیات سے اتنباٹ کیا ہوا ہے۔ اس بارے میں اسلام نے جو نظامِ شرعی اختیار کیا تھا، وہ یہ نہیں تھا کہ نیولین کے فرانسیسی مجموعہ قوانین یا تعزیریات ہند کی طرح اُس نے تمام تفصیلی اور جزوی قوانین کا ایک مجموعہ بنانا فذ کر دیا ہو۔ اگر وہ ایسا کرتا، تو دنیا کا عالمگیر مذہب نہ ہوتا۔ محض کسی ایک قوم اور عہد ہی کا مذہب ہو سکتا تھا۔ پس اُس نے جو طریقہ اختیار کیا وہ یہ تھا کہ تفصیلات و جزیات سے قطع نظر کر لی گئی، اور صرف ایسے اصولی اور اجمانی مبادیات وضع کر دیئے گئے، جن سے چب ضرورت ہر طرح کے تفصیلی قوانین کا استخراج کیا جا سکتا ہے۔ اصل شرعی اس بارے میں یہ تھی کہ جمیعت بشری کی استعداد ضرورت کے مطابق عدل و سعادت کا نظام قائم رہے، اور مفاسد کے روک تھام اور مصالح کے حصول کے لیے جن جن وسائل کی ضرورت ہو، وہ صحیح طریقہ پر کام میں لائے جا

سکیں۔ اسلامی حکومت کی ابتدا ایک محدود رقبہ اور محدود احوال و ظروف میں ہوئی تھی۔ اس لیے تعزیر و سیاست کی تفصیلات میں بھی زیادہ پھیلاو نہیں ہوا تھا۔ پھر جوں جوں دائرۃ اقتدار وسیع ہوتا گیا اور تعزیر و سیاست کی نئی نئی ضرورتیں پیش آتی گئیں، مبنیں اسلام تفصیلی قوانین کا استنباط بھی کرتے گئے۔ یہاں تک کہ ہر طرح کے تعزیری قوانین کا ایک مکمل ذخیرہ مددان ہو گیا۔ پس اگرچہ یہ تمام تفصیلی قوانین بھی اپنی اصل کی ہنا پر شرعی قوانین ہیں، لیکن یہ ظاہر ہے کہ اسلام کے برائے راست احکام نہیں ہیں، اور اسلام کے برائے راست احکام میں اور قانون سازوں کے استنباط کیے ہوئے احکام میں جو بنیادی فرقہ ہے، اُسے نظر انداز نہیں کرنا چاہیے۔ اسلام کی طرف دونوں کی نسبت، ایک طرح کی نسبت نہیں ہو سکتی، پہلے قسم کے احکام اس کے برائے راست تھبڑائے ہوئے ہیں۔ دوسری قسم کے قوانین مبنیں کے استنباط کیے ہوئے ہیں، اور بسا اوقات ان میں اور اسلامی اصول و مبادیات میں میثمار کرڈیاں نظر و تفریغ اور قیاس و اتحزاج کی واقع ہو گئی ہیں۔

ثانیاً، یہ بات بالکل کھلی ہوئی ہے کہ یہ قوانین تعزیر و سیاست کے قوانین تھے، اور تعزیر و سیاست کے قوانین سلطنت کے لیے ہوتے ہیں، عام افراد امت کے لیے نہیں ہوتے۔ یعنی نماز روزہ کے احکام کی طرح ان کا خطاب افراد سے نہیں تھا۔ اسلامی سلطنت سے تھا۔ نماز روزہ کے احکام واجبات و فرائض ہیں، اس لیے ہر مسلمان کے لیے ضروری ہے کہ انھیں ادا کرے۔ لیکن یہ احکام تعزیر و سیاست کے قوانین ہیں۔ واجبات و فرائض نہیں ہیں۔ اس لئے صرف اُسی حالت میں قابل عمل ہو سکتے ہیں جبکہ کوئی اسلامی حکومت موجود ہو، اور وہ اپنی عدالتوں میں انہیں نافذ کرے۔ اسلام نے احکام قضاۓ پر (جسے آج کل کے اردو اخباروں کی زبان میں ”عدالتی کارروائی“ کہنا چاہیے) اس قدر زور دیا ہے کہ شاید ہی اُس عہد میں دُنیا کی کسی قانونی حکومت نے اس قدر زور دیا ہو۔ اسلام کا نظم سیاست یہ ہے کہ ” مجرم“ اور ”تعزیر“ ایک ایسی چیز ہے جس کی تشخیص اور حکم ہر حال میں صرف عدالت ہی کے ہاتھ میں ہے۔ عدالت کے سوا کوئی نہیں جسے کسی انسان کو ” مجرم“ قرار دینے اور ” سزا“ دینے کا اختیار ہو۔ عدالت سے بھی مقصود حضن کوئی خاص عدالتی منصب نہیں ہے، بلکہ سماعت، شہادت اور تحقیق و حکم کے وہ تمام

مراتب ہیں جن کے مطابق حاکم عدالت کو کارروائی کرنی چاہیے۔ اگر کسی معاملہ میں یہ تمام عدالتی کارروائی نہیں ہوتی ہے، تو خلیفہ وقت کو بھی اختیار نہیں ہے کہ اپنے علم اور مشاہدہ کی بنا پر کسی مجرم کو سزا دے دے۔ اگر خلیفہ وقت کے ذاتی علم و مشاہدہ میں کسی شخص کا کوئی جرم آ گیا ہو، تو اس کی حیثیت محض ایک معنی یا گواہ کی ہوگی۔ اسی حیثیت سے اسے عدالت کے سامنے کھڑا ہونا چاہیے۔ یہ عدالت کا کام ہے کہ اس کے دعوے یا گواہی کی نسبت رائے قائم کرے۔ موجودہ زمانے کی قانونی اصلاحات میں بہت زیادہ زور اس اصل پر دیا جاتا ہے کہ عدالتی اختیارات انتظامی اختیارات سے علیحدہ کر دیئے گئے ہیں۔ یعنی جو قوت "سزا" کے نافذ کرنے کا اختدار رکھتی ہے، اُسے " مجرم" قرار دینے کا اختیار نہیں ہیں، اور اس ایک نیادی اصلاح نے حاکمانہ اور شخصی نا انصافیوں کے بے شمار اہل بند کر دی ہیں۔ بلاشبہ یہ ایک عظیم اصلاح ہے لیکن دنیا کو معلوم نہیں کہ ساتویں صدی مسیحی میں جبکہ دنیا کے سب سے بڑے متعدد ملک روم کے قوانین کا یہ حال تھا کہ ایک ہی شخص بہ حیثیت مجرم ہیز کے طور پر ازالہ بھی عائد کرتا تھا اور بہ حیثیت نجی کے اُسے سزا بھی دے دیتا تھا۔ اسلامی حکومت میں نہ صرف عدالت کے اختیارات انتظامی مناصب سے الگ تھے، بلکہ اسلامی عدالتوں کو وقت کے حاکموں، گورنرزوں، درخود پادشاہوں پر بھی حکم دینے اور بلا رُو و رعایت سزا تجویز کرنے کا اختیار حاصل تھا۔ ویسا ہی اختیار، جیسا اختیار وہ ایک عام باشدة ملک کے لیے سزا تجویز کرنے کا رکھتے تھے!

اسلام نے تغیری و سیاست کے باب میں عدالت کے نظام کو جس قدر اہمیت دی ہے، اُس کا اندازہ صرف اس بات سے کر لیا جا سکتا ہے کہ مسلمان قانون سازوں میں ایک بڑی جماعت اس طرف گئی ہے کہ کوئی آقا اپنے نوکر اور غلام کو بھی بطور خود سزا نہیں دے سکتا، اگرچہ قصور کتنا ہی بڑا اور سزا کتنی ہی بہکی ہو۔ اُسے چاہیے کہ باقاعدہ عدالتی چارہ جوئی کرے!

ظاہر ہے کہ تغیری و سیاست کے بارے میں جس قانون کا یہ حال ہو، کیونکہ باور کیا جا سکتا ہے کہ وہ عدالتی اور آئینی نظم کے علاوہ کسی حال میں بھی سزا کا دینا جائز رکھ سکتا ہے۔ خصوصاً قتل کی سزا جو انتہائی سزا ہے؟ آج اگر ہندوستان میں اسلامی حکومت موجود ہوتی، اور بغیر کسی

ادیٰ تغیر کے وہ تو ائین سیاست نافذ ہوتے جو ساتویں اور آٹھویں صدی یسوع میں دمشق اور بغداد کی عدالتوں میں نافذ تھے، اور ایسا ہوتا کہ ایک مسلمان ایک ذمی (غیر مسلم شہری) کو قتل کر ذاتا تو یقیناً وہ اُسی طرح قتل عمد کا مجرم قرار دیا جاتا، جس طرح ذمی کی تمام عدالتوں کے نزدیک قرار دیا جاسکتا ہے۔ ایک لمحے کے لیے بھی کوئی مسلمان یہ خیال نہیں کر سکتا تھا کہ اُس نے ایک غیر مسلم انسان کا خون بہا کر اسلام کا کوئی مقدس فرض انجام دیا ہے۔

غرضیکہ تعزیر و سیاست کے قوانین کا "اسلامی قانون" ہونا وہ نوعیت نہیں رکھتا، جو نوعیت اسلام کے شرعی واجبات و فرائض کی ہے، اور چونکہ اس طرح کی تغیر طرح طرح کی غلط فہمیاں پیدا کر دیتی ہے، اس لیے چاہیے کہ تعبیر و بیان میں احتیاط سے کام لیا جائے۔ بہتر اور واضح تعبیر اس طرح کے قوانین کے لیے یہ ہے کہ انھیں اسلامی حکومت کے قانون سے تعبیر کیا جائے۔ یا یوں کہا جائے کہ فقہاء اسلام نے اس طرح کا قانون قرار دیا تھا۔

(۲) دوسری بات قبل غور یہ ہے کہ فقط اسلامی کے قوانین اس بارے میں سچھ ہی کیوں نہ ہوں، لیکن کیا بحالت موجودہ ان کا ذکر موزوں اور برعکس ہو سکتا ہے؟ کیا یہ طریقہ صحیح ہے کہ اس قسم کے موقع پر ان کا حوالہ دیا جائے اگرچہ وہ حوالہ حکومت کے مقابلہ ہی میں کیوں نہ ہو؟ سچھے بغیر کسی تاثل کے اس کا جواب نہیں میں دینا ہے۔ میرے خیال میں جن لوگوں نے اس موقع پر اس قانون کا حوالہ دیا، انھوں نے نہ صرف ایک غیر ضروری بات کی، بلکہ بے محل اور غیر متعلق بات کی، اور جب کبھی کوئی بات بے موقع اور غیر متعلق کی جائے گی، تو یقیناً طرح طرح کی غلط فہمیوں اور پیچیدگیوں ہی کا باعث ہوگی۔ صلاح کار اور مصالح وقت کے مطابق نہ ہوگی۔ خود اسلام کے شرعی ادب حکم و افتکار کے بھی یہ خلاف ہے کہ غیر عملی اور غیر وقوعی صورتوں کا ذکر کیا جائے۔ یہ جو آنکہ سلف کی نسبت جا بجا منقول ہے کہ بعض دوستیوں نے اسی کا وشیں ناپسند کرتے تھے جن میں غیر وقوعی صورتیں پیدا کر کے بھیش کی جاتی تھیں، تو اس کا بھی مطلب یہی تھا۔ کہنے کے لیے ہر موقع پر ہزاروں باتیں سامنے آ جاتی ہیں۔ ایک اسی قانون پر کیا موقوف ہے؟ سینکڑوں قوانین دوسرے وقوف اور حالتوں کے کتابوں میں بھرے ہڑے ہیں،

لیکن یہ تو نہیں ہونا چاہیے کہ ہم ہندوستان کی موجودہ زندگی میں ان کا بغیر کسی مناسبت کے حوالہ دیتے پھریں۔ خود اسلام کا نظام شرع یہ ہے کہ ہر موقعہ اور حالت کا جو حکم ہو، وہی وقت کا اصلی حکم ہو گا۔ اُس کے خلاف جو کچھ ہے، وہ وقت کا حکم نہیں ہے۔ پس جب ایک بات موجودہ حالت سے شرعاً تعلق ہی نہیں رکھتی، تو اُس کا ذکر کرنا اور اُسے بناء کار قرار دینا کیونکہ صحیح ہو سکتا ہے؟

یہ ظاہر ہے کہ فقہ اسلامی کے جس قدر تعزیری قوانین غیر مسلموں کے متعلق ہیں، وہ سب ایک خاص قسم کی صورت حال سے تعلق رکھتے تھے۔ یعنی یہ کہ اسلامی حکومت ہو، اُس نے غیر مسلموں کی حفاظتِ جان و مال کا ذمہ لیا ہو، اور ذمیوں کے متعلق جو معاملات پیش آئیں، اُن میں اسلامی عدالتیں اپنے احکام نافذ کر سکیں۔ لیکن اب سرے سے وہ صورت حال باقی ہی نہیں ہے۔ نہ تو ہندوستان میں اسلامی حکومت ہے، نہ شرعی ذمہ ہے، اور نہ ذمی ہیں۔ پس فی الحقيقة اُن قوانین کا موجودہ حالت سے کوئی تعلق ہی نہیں رہا۔ غیر مسلموں کو کس معاملہ میں سزا دینی چاہیے اور کس میں نہیں دینی چاہیے؟ یہ بات تمام تو اس اصل پر مبنی تھی کہ اسلامی حکومت نے فتح یا معاهدہ کے بعد غیر مسلموں کی حفاظت کا ذمہ لیا تھا، اور انھیں خاص شرائط پر ہر طرح کے شہری حقوق عطا کر دینے تھے۔ چونکہ حکومت نے ذمہ لیا تھا، اس لیے یقیناً اُسے یہ حق بھی حاصل تھا کہ اپنے قوانین و عدالت کے ذریعہ اُن کے معاملات کا فیصلہ کرے، اور اگر وہ ظلم و تعدی پر آڑ آئیں تو انھیں سزا دے۔ لیکن اگر اسلامی حکومت موجود نہیں ہے، اور نہ غیر مسلموں کا ذمہ باقی رہا ہے، تو ظاہر ہے کہ یہ تمام قوانین یک قلم غیر متعلق ہو جاتے ہیں۔ کیونکہ اب وہ عدالتی نظام کے ذریعہ سزا کیں نافذ کرنے کا حق تھا۔ پس موجودہ حالت میں ان قوانین کا ذکر کرنا، اور انہیں اسلامی قانون، اسلامی قانون، کہکر پکارنا کس قدر بے معنی بات ہے؟ ایسی ہی غلطیاں ہیں جن کی وجہ سے اسلام کی صورت غیروں کی نظروں میں مشتبہ ہو گئی ہے۔ اور اس کی صاف اور روشن تعلیم پر طرح طرح کی بدگمانیوں اور غلط فہمیوں کے پردے پڑ گئے ہیں۔

## اصل سوال کا جواب:

اصل مسئلہ کے متعلق جن لفظوں میں سوال کیا گیا ہے، اس کا جواب بغیر کسی تامل کے یہ ہے کہ نہ تو اسلام کا یہ قانون ہے اور نہ کوئی ایسا قانون اسلام کا قانون ہو سکتا ہے۔

سوال کے الفاظ یہ ہیں:

”کیا واقعی اسلام کا یہ قانون ہے کہ جو شخص حضرت بانی (داعی) اسلام کے خلاف بذریانی کرے، اسے فوراً قتل کر ڈالانا چاہیے اور جس مسلمان کے سامنے وہ ایسا کرے، اس کا مذہبی فرض ہے کہ اُسی وقت اُس کا سر اڑا دے؟“

جواب یہ ہے کہ قطعاً نہیں، اور تفصیل اس کی اوپر گزر چکی۔

البتہ مسئلہ کی ایک بالکل دوسری قسم کی صورت ہے، اور وہ بلاشبہ فقہ اسلامی کے قوانین میں موجود ہے۔ وہ صورت یہ تھی کہ اگر ایک ذمی (غیر مسلم باشندہ) اپنے مذہب کے محضناز تعصّب کی وجہ سے، یا مسلمانوں کے شخص و عداوت کی وجہ سے، یا حکومت کی تحریر و تذییل کے لیے ایسا روتی اختیار کر لے کہ پیغمبر اسلام (صلی اللہ علیہ وسلم) کی شان میں سب و شتم کرنے لگے یعنی گالیاں بنکنے لگے۔ یا اس طرح کی بذریانی کرنے لگے جو صریح اسٹمپ و شتم کا حکم رکھتی ہو، تو اس صورت میں کیا کرنا چاہیے؟ فقہا کی ایک جماعت اس طرف گئی کہ اس طرزِ عمل کے بعد اُس کا ذمہ و عہد باقی نہیں رہا۔ یعنی اسلامی حکومت نے اسے جس باہمی سلوک کے معابدہ پر ہر طرح کے شہری حقوق اور مذہبی آزادی دی تھی، اور اُس کی جان و مال کی حفاظت کی ذمہ دار ہوئی تھی، وہ خود اُسی کے طرف سے شکست ہو گیا، اس لیے اسے قتل کرنا چاہیے۔ دوسری جماعت اس طرف گئی ہے کہ اس کی وجہ سے عہد و ذمہ شکست نہیں ہوتا۔ اس لیے قتل کی سزا نہیں دی جا سکتی، البتہ عدالت کو اختیار ہے کہ وہ مصلحت کے مطابق ایسی کارروائی کرے جس سے اس کا سدی باب ہو جائے۔ پہلی رائے حضرت امام مالک، امام احمد اور امام شافعیؓ کی (کتاب الام میں) ہے۔ دوسری رائے حضرت امام ابو حنیفہؓ ہے اور حنبلہ و شافعیہ میں سے بھی ایک جماعت اسی طرف گئی ہے۔

جو فقہا اس طرف گئے کہ اس صورت میں قتل کرنا چاہیے، انہوں نے جن حالات میں اور جن وجوہ کی بنا پر ایسا حکم تجویز کیا، ضروری ہے کہ تھیک طور پر اسے سمجھ لیا جائے۔ لیکن اس کی وضاحت اس وقت تک نہیں ہو سکے گی، جس وقت تک یہ بات واضح نہ ہو جائے کہ اسلامی حکومت میں غیر مسلموں کی حیثیت کیا قرار دی گئی تھی، اور شرعاً ”ذمه“ اور ”ذمی“ سے مقصود کیا ہے؟ مختصر لفظوں میں اس کی تعریف حسب ذیل ہے:

### اسلامی حکومت اور غیر مسلم :

چھٹی صدی مسیحی میں جب اسلام کا ظہور ہوا، تو مذہب و اعتقاد کا اختلاف انسانی قتل و خوزیری کا سب سے بڑا باعث تھا۔ دنیا کی کوئی قوم ایسی نتھی جو حکومت کا اقتدار حاصل کر کے دوسرے مذہب کے پیروؤں کے ساتھ انصاف کر سکتی ہو۔ جس مذہب کے پیرو طاقت و حکومت حاصل کر لیتے تھے، وہ اپنے مذہب کے سوا اور کسی مذہب کی موجودگی برداشت نہیں کر سکتے تھے۔ یہودیوں کی قوم اس عہد کی سب سے بڑی متمدن قوم تسلیم کی گئی ہے، لیکن اس کا بھی یہ حال تھا کہ جس وقت تک اپنے قدیم مذہب پر قائم رہی، یہودیوں اور عیسائیوں کے لیے آمن نہ تھا۔ جب مسیحی مذہب قبول کر لیا، تو تمام غیر مسیحی رعایا زندگی اور معیشت کے حقوق سے محروم ہو گئی!

لیکن اسلام نے مذہب اور اعتقاد کی آزادی کا اعلان کیا۔ اس نے مذہبی رواداری اور انسانی حقوق کی ایک ایسی فضا پیدا کر دی، جس کا اس وقت تک دنیا میں کوئی نمونہ موجود نہ تھا۔ ۵۰ برس کے بعد جب اسلامی حکومت کا دائرہ اقتدار وسیع ہوا، تو یہ ایک ایسی مملکت تھی جو اگرچہ خاص ایک مذہب کے پیروؤں کی تھی، لیکن اس میں حکمران قوم کے دو شہنشہ مذہب و ملت کے لوگ آباد تھے، اور سب کو بلا امتیاز ایک ہی طرح کے شہری و ملکی حقوق حاصل تھے۔ مذہب و اعتقاد کے اختلاف کی بنا پر کوئی انسان دوسرے انسان کے انسانی و ملکی حقوق تنفس نہیں کر سکتا تھا!

جہاں تک غیر مسلموں کا تعلق ہے، اسلام کا طریقہ عمل یہ تھا کہ اس نے فتح کہ کے

بعد عرب کی قدیم بست پرستی کے اعتراض سے تو انکار کر دیا۔ کیونکہ فی الحقیقت اب فعلًا اُس کا کوئی وجود باقی نہیں رہا تھا۔ تمام قبائل عرب بہ رضا و غربت مسلمان ہو گئے تھے۔ لیکن باقی تمام غیر مسلم اقوام کے لیے یہ حکم دیا کہ وہ اسلامی حکومت کے ماتحت اُسی طرح زندگی بسر کر سکتے ہیں، جس طرح خود مسلمان رہتے سمجھتے ہیں۔ بہ حیثیت شہری ہونے کے انھیں وہ تمام حقوق حاصل ہوں گے، جو خود مسلمانوں کو حاصل ہیں۔ مذہبی اصطلاح میں انھیں ”ذمی“ کے لفظ سے تعبیر کیا گیا۔ کیونکہ اسلامی حکومت نے ان کی حفاظت جان و مال اور مذہبی آزادی و حقوق کے قیام کا ذمہ لیا تھا۔ اصل اس بارے میں وہ طرزِ عمل ہے جو خود پیغمبر اسلام (صلی اللہ علیہ وسلم) نے غیر مسلموں کے ساتھ وفات اخیار کیا تھا، اور ان کے بعد خلفاء راشدین ان پر عامل رہے تھے۔ ایران، شام، اور مصر کی فتح کے بعد وہاں کے غیر مسلم باشندوں کے ساتھ جو معاملہ کے گئے، وہ آج تک تاریخ و فقہ میں موجود ہیں۔ فقہا نے انھیں سے ذمیوں کے حقوق کے مسائل کا استنباط کیا ہے۔

اسلامی احکام کی رو سے غیر مسلم باشندوں کے جن حقوق کا بطور عہد و میثاق کے ذمہ لیا گیا تھا، وہ مختصر لفظوں میں حسب ذیل ہیں:

(۱) انھیں پوری مذہبی آزادی ملے گی۔ ان کی مذہبی عبادت گاہیں اور ہر طرح کی مذہبی عمارتیں محفوظ رہیں گی۔ صلیبیوں اور موریوں کو نقصان نہیں پہنچایا جائے گا۔ وہ سکھ بجانے سے نہیں روکے جائیں گے۔ وہ اپنے تھواروں میں اپنے جلوس نکال سکیں گے۔ تمام مذہبی عہدے اور انتظامات اُسی طرح قائم رکھے جائیں گے، جس طرح پیشتر سے موجود ہیں۔ لا یغیر ما کانوا علیہ۔

(۲) انھیں ان کے مذہب سے برگشته نہیں کیا جائے گا ( بلاذری نے فتوح البلدان میں یہ الفاظ لکھے ہیں: لا یفتتوا عن دینهم )

(۳) ان کی جان و مال اور ہر طرح کی جائیداد محفوظ رہے گی۔ انھیں اس میں تصرف کے تمام حقوق حاصل ہوں گے۔ اگر ان کا کوئی دشمن ان پر حملہ کرے گا تو مسلمان ان کی

طرف ثریں گے۔

- (۴) ان کا کوئی حق چھینا نہیں جائے گا۔
- (۵) انھیں ان کے مذہبی احکام کے خلاف کسی بات پر مجبور نہیں کیا جائے گا۔
- (۶) قانون کی نظر میں ان کی جان مسلمانوں کی جان کی طرح ہوگی، اور ان کا مال مسلمانوں کے مال کی طرح سمجھا جائے گا۔
- (۷) تجارت، کاروبار، اور معیشت میں کسی طرح کی روک عائد نہیں کی جائے گی۔ ان کے ساتھ ویسا ہی سلوک ہوگا، جیسا کہ مسلمانوں کے ساتھ ہوگا۔
- (۸) وہ ان تمام نیکسوں سے معاف رکھے جائیں گے جو مسلمانوں کے لیے قرار دیئے گئے ہیں، ان سے عشر بھی نہیں لیا جائے گا۔
- (۹) وہ فوجی خدمت سے بھی معاف رکھے جائیں گے۔
- یہ ان معاهدات کا غلاصہ ہے جو خود غیر اسلام (صلی اللہ علیہ وسلم) نے غیر مسلموں سے کیے تھے۔ مثلاً نجران کا معاهدہ جو سنہ ۸ ہجری میں ہوا تھا، اور جس کے پورے الفاظ فتوح البلدان اور کتاب الخراج وغیرہ میں موجود ہیں۔ لیکن خلفاء راشدین کے زمانے میں جب مشرق کے بڑے بڑے متعدد ممالک فتح ہوئے، اور مجوہیوں اور عیسائیوں کی بے شمار آبادیاں اسلام کے ماتحت آگئیں، تو ان محل شرائط میں اور زیادہ تفصیل ہوتی، اور مذہبی، ملکی، اور معاشرتی آزادی حقوق کی وہ تمام باتیں پوری صراحت کے ساتھ تسلیم کر لی گئیں، جو آزاد باشندگان شہر کے لیے اُس عہد میں ہو سکتی تھیں۔
- یہ حض معاہدہ ہی نہیں تھا۔ بلکہ ایک ایسا قطعی اور واضح طرز عمل تھا جس میں کسی طرح کے شک و شبہ کی گنجائش نہ تھی۔ مسلمان خلفاء جس درجہ غیر مسلموں کے حقوق کا احساس رکھتے تھے، اُس کا اندازہ صرف اس بات سے کیا جاسکتا ہے کہ حضرت ابو بکر خلیفہ اول سے لے کر حضرت علی (رضی اللہ عنہم) تک، چاروں خلیفوں کے وہ کلمات وصیت دیکھ لیے جائیں جو مرتبہ وقت ان کی زبان پر طاری ہوئے تھے۔ ان میں سب سے پہلے یہ جملہ نظر آئے گا

”غیر مسلموں کے حقوق کا خیال رکھنا، کیونکہ ہم نے ان کا ذمہ لیا ہے۔“ ذمیوں کے مذہبی و ملکی حقوق کے عام اعتقاد و اعتراف کا یہ حال تھا، کہ فی الحقيقة ان کی جان مسلمانوں کی جان کی طرح اور ان کا مال مسلمانوں کے مال کی طرح محفوظ تھا۔ آج اسلام کی نسبت علانية کہا جا رہا ہے کہ اُس کی نظروں میں ایک غیر مسلم انسان کی زندگی کی کوئی قیمت نہیں ہے۔ اگر ایک مسلمان ایک غیر مسلم کو اس لیے مار ڈالے کہ وہ بھی مسلمانوں کی طرح اپنا نامہ جب پھیلانا چاہتا ہے، تو یہ اسلام کی نظروں میں ایک مقدس جہاد ہو گا۔ لیکن کاش ان معترضوں کو معلوم ہوتا کہ یہی اسلام ہے جس نے اپنے عروج سلطنت کے زمانے میں، جب دُنیا انسانی جان و مال کے مساویان حقوق کا تخلیق بھی نہیں کر سکتی تھی، اس قانون کا اعلان کیا تھا کہ ”من کان لہ دقتنا، فدمہ کدمنا، و دیته کدیتا“<sup>(\*)</sup> ایک غیر مسلم ذمی کا خون بھی ویسا ہی محترم ہے جیسا ہمارا خون، اور اُس کا خون بھا بھی ویسا ہی ہے جیسا ہمارا۔ یہ صرف زبان ہی کا اعلان نہیں تھا، بلکہ قانون کا دائم و جاری عمل بھی تھا۔ خلفاء راشدین کے زمانے سے لے کر اسلام کی آخری سلطنتوں تک، کبھی ایسا نہیں ہوا کہ ذمیوں کا قتل اس لیے جائز رکھا گیا ہو کہ وہ مسلمان نہیں ہیں۔ خلفاء راشدین سے بڑھ کر اسلامی تعلیم کے کون پیکر ہو سکتے ہیں؟ لیکن ایک نہیں، بے شمار واقعات موجود ہیں، جن میں حضرت عمر، حضرت عثمان، اور حضرت علی (رضی اللہ عنہم) نے ایسے مسلمانوں کو قتل کرنے کا حکم دیا ہے جنھوں نے کسی عیسائی یا مجوہ باشندے کو قتل کر دیا تھا۔

بہر حال اسلام نے غیر مسلموں کے ساتھ جس رواداری اور انسانی مساوات کا سلوک کیا، اُس کی کوئی مثال نہ تو اس سے پہلے سکتی ہے اور نہ اُس کے عہد میں۔ ایک یورپی مورخ (سید یو) نے ان لفظوں میں اس کا اعتراف کیا ہے ”اسلام نے ذمیوں کو بجز ایک حق کے اور تمام حقوق دے دیئے تھے۔ یعنی وہ پادشاہ نہیں ہو سکتے تھے۔“

ان تمام حقوق کے معاوضہ میں اسلامی حکومت ان سے کیا چاہتی تھی؟ اس پہلو سے

☆ حافظ زلٹی نے ہدایہ کی تحریج میں حضرت علی علیہ السلام کا یہ قول اور ایک فیصلہ نقل کیا ہے جو انہوں نے اپنے زمانہ خلافت میں صادر کیا تھا، اور مسلمان قاتل کے قتل کا حکم دیا تھا۔

بھی معاملہ پر غور کر لینا چاہیے۔ اسلامی حکومت قدرتی طور پر ان سے اس سلوک کی توقع رکھتی تھی کہ:

وہ حکومت کو اپنی حکومت تصور کریں گے، اور اس کے خلاف کسی بغاوت یا سازش میں حصہ نہیں لیں گے۔

مسلمان ہم وطنوں کے ساتھ شرافت اور رہاداری کا برداشت کریں گے۔ جس طرح وہ ان کے ساتھ بہتر برداشت کرتے ہیں۔

وہ کوئی بات ایسی علانية نہیں کریں گے، جس سے حکومت کی توہین و تذلیل ہو یا حکومت کے مذہب کی توہین و تذلیل ہو۔

کیا ایک لمحہ کے لیے بھی کوئی شخص ان توقعات کو بے اعتدالانہ قرار دے سکتا ہے؟ چھٹی صدی مسیحی کی دُنیا میں جب اسلام نے ان قوانین کا اعلان کیا تھا، اگر اسلامی حکومت غیر مسلموں کو ہر طرح کے مساواۃ حقوق دے کر ان سے اس طرزِ عمل کی متوقع رہتی تھی، تو یقیناً یہ کوئی ظالمانہ طرزِ عمل نہ تھا۔ آج دُنیا میں کون قوم اور مذہب ہے جو اپنی تاریخ کے صفحات میں اس طرح کے طرزِ عمل کی ایک مثال بھی دکھلا سکتا ہے؟

### مسئلہ کی نوعیت:

یہ اسلامی حکومتوں کا طرزِ عمل تھا، اور یہ ذمی اور ان کا ذمہ تھا، جن کی نسبت سوال پیدا ہوا کہ اگر وہ **متغیر** اسلام (صلی اللہ علیہ وسلم) کی شان میں علانية اور صریح گالیاں لکھنے لگیں اور عدالت میں قطعی شہادت و دلائل سے یہ بات ثابت ہو جائے، تو ایسی حالت میں کیا کرنا چاہیے؟ فقہا کی ایک جماعت اس طرف گئی کہ اس پر بھی انھیں قتل نہیں کرنا چاہیے۔ کوئی ایسی سزادے دینی چاہیے جس سے اس شرارت کے بڑھنے اور پھیلنے کا سد باب ہو جائے۔ امام ابوحنیفہ، اور فقہاء شافعیہ و حنبلیہ میں سے ایک جماعت کا یہی مذہب ہے۔ گذشتہ ۶ صدیوں میں جس قدر بڑی بڑی اسلامی حکومتیں قائم ہوئیں، ان کا عمل فقہ حنفی ہی پر تھا۔ مثلاً ہندوستان کی حکومت مغلیہ اور قحطانیہ کی حکومت عثمانیہ۔ اس لیے تاریخ میں کئی واقعات ایسے موجود ہیں جن سے ثابت ہوتا

ہے کہ اسی مذہب کے مطابق عمل کیا گیا۔ سلطان مصطفیٰ خاں چارم کے زمانہ میں ایک ارمنی پر یہ الزام عائد کیا گیا تھا کہ اس نے مسلمانوں کے ایک مجمع کے سامنے پیغمبر اسلام (صلی اللہ علیہ وسلم) کا اسم گرامی لے کر سب و شتم کیا۔ معاملہ شیخ الاسلام عبداللہ آفندی کے سامنے پیش ہوا، اور انہوں نے مقدمہ کی ساعت کے بعد قید کرنے کا حکم دیا۔ سلطان کو جب اس معاملہ کا حال معلوم ہوا تو اس نے شیخ الاسلام سے دریافت کیا ”کیا اس سے زیادہ سخت سزا نہیں دی جاسکتی تھی؟“ شیخ الاسلام نے کہا ”شرع میں یہی سزا تجویز کر سکتا ہوں۔ اگر آپ کوئی دوسری سزا دیتی چاہتے ہیں تو اپنے حکم سے اسے دیجیے، سلطان خاموش ہو گیا!

لیکن فقہا کی دوسری جماعت اس طرف گئی کہ اس صورت میں قتل کرنا چاہیے۔ امام مالک، امام احمد، اور امام شافعی سے ایسا ہی منقول ہے۔ ان کی نظر اس طرف گئی تھی کہ اسلامی حکومت نے ذمیوں کو ہر طرح کے نہیں، بلکہ، اور معاشرتی حقوق دے دیے ہیں، اور باشندہ ملک ہونے کے اعتبار سے ان میں اور مسلمانوں میں کوئی امتیاز نہیں کیا ہے۔ اس طریقہ عمل کے بدلتے وہ صرف یہ چاہتی ہے کہ جس طرح ان کے مذہب کا لحاظ رکھا گیا ہے، وہ بھی اسلام کا لحاظ رکھیں، اور کوئی بات علانية ایسی نہ کریں جس سے تو ہیں و تذلیل مقصود ہو۔ لیکن اگر اس پر بھی ذمیوں کی ایک جماعت ایسی ہے جو اسلام کا اتنا لحاظ رکھنا بھی گوار نہیں کرتی کہ اس کے پیغمبر کو خود مسلمانوں کے منہ پر صریح گالیاں نہ دی جائیں، تو ایسی جماعت کسی رعایت کی متنمی نہیں ہے، اسے قتل کرنا چاہیے۔

### خلاصہ بحث:

یہاں تک جس قدر بیان کیا گیا ہے، اس سے واضح ہو گیا ہو گا کہ:

- (۱) فقہ اسلامی کے جس قانون کا ذکر کیا گیا ہے، وہ اسلام کا کوئی براہ راست منصوص قانون نہیں ہے، بلکہ تعزیر و سیاست کا ایک فرعی حکم ہے جس میں خوفقہا کی رائیوں میں اختلاف ہوا۔ ایک جماعت نے اُسے تجویز کیا ہے۔ دوسری کو اس سے اختلاف ہے۔ پس یہ فقہا کا بھی کوئی متفقہ فیصلہ نہیں ہے۔

(۲) جو جماعت اس رائے کی طرف گئی کہ قتل کرنا چاہیے، اُس نے جن حالات میں یہ بات تجویز کی تھی، انھیں پیش نظر رکھتے ہوئے کوئی منصف مراج انسان یہ نہیں کہہ سکتا کہ یہ مذہبی تعصب کا کوئی مجنونانہ حکم تھا۔ یا اس سے مقصود یہ تھا کہ محض غیر مسلم ہونے کی وجہ سے خدا کے بندوں کا خون بھایا جائے۔

(۳) علاوه بریں یہ بھی تھیک نہیں ہے کہ اس قانون کا ذکر کرتے ہوئے ”توہین“ کا لفظ استعمال کیا جائے۔ ”توہین“ کا لفظ بہت زیادہ عام ہے۔ بہت سی باتیں ایسی ہو سکتی ہیں، جن سے ایک شخص کے خیال میں توہین نکلتی ہو۔ دوسرے کے خیال میں نہ نکلتی ہو۔ اس لیے فقہاء اسے ”سب“ کے لفظ سے تعبیر کیا ہے۔ ”سب“ کے معنی صریح گالی دینے کے ہیں، یا ایسے الفاظ کہنے کے ہیں جو بمکرلہ دشام ہوں۔

(۴) پھر جو کچھ بھی ہو، یہ قطعی ہے کہ اس قسم کے قوانین اور آنکی بحثوں کو موجودہ حالت سے کوئی دور کی مناسبت بھی نہیں، جیسا کہ مقدمات میں گزر چکا۔

(۵) باقی رہی وہ صورتِ حال جو اس قانون کے تذکرہ کا باعث ہوئی، تو اس کا حال یہ ہے کہ موجودہ زمانہ قلم اور پریس کی آزادی کا زمانہ ہے۔ بسا اوقات اس آزادی کا استعمال غلط طریقہ پر کیا جاتا ہے، ہندوستان میں سب سے پہلے بعض بذریان مسکی مشنریوں نے اسلام و پیغمبر اسلام کے خلاف اس قسم کی کتابیں لکھ کر شائع کیں جن کی ایک سطر بھی مہذب اور سنجیدہ نکتہ چینی نہیں کہی جا سکتی۔ ان کے بعد آریا سماج کے نئے مشنری آئے۔ ان میں سے بھی بہتوں نے مذہبی تحقیق اور سنجیدہ نکتہ چینی کی جگہ انہی کا نقش قدم اختیار کیا۔ ”رنگیلا رسول“ نامی رسالہ بھی اسی قسم کی ایک اخلاقی موت تھی۔ یقیناً حکومت اور قانون وقت کا فرض ہے کہ اس قسم کی دلآلیات کی اشاعت جائز نہ رکھے، اور جائز نکتہ چینی اور مذہبی دلآلیاتی میں اعتماد کرے، لیکن میں ایک لمحے کے لیے بھی یہ طریقہ عمل پسند نہیں کر سکتا کہ مسلمان اپنی طبیعت اس انداز کی بنالیں، کہ جہاں کسی مٹ پونچھے نے ایک چاروں قی رسالہ چھاپ کر شائع کر دیا، ایک سرے سے لے کر دوسرے سرے تک تمام مسلمان شورو و اویلاً مچانا شروع کر دیں کہ اسلام کی

کشی غرق ہو گئی اور ”تحفظ ناموسِ رسول“ کا سوال پیدا ہو گیا۔ نعوذ باللہ! اگر چند جاہل اور کوئی چشم انسانوں کے بکواس کر دینے سے ”ناموسِ رسول“ کی حفاظت کا سوال پیش آسکے، یا اسلام اور مسلمانوں کے لیے یہ کوئی مصیبت ہو، ایسا سمجھنا اسلام کی عزت و شرف اور مسلمانوں کی نمایہی خودداری کے اس درجہ خلاف ہے کہ میں سمجھ نہیں سکتا، کیوں کہ ایک مسلمان اس کا تصور بھی کر سکتا ہے؟ اس قسم کا ایک رسالہ کیا معنی اگر ایک ہزار یا ایک لاکھ رسالے بھی چھاپ لیے جائیں جب بھی نعوذ باللہ اسلام اور داعی اسلام کے ناموس کے تحفظ کا کوئی سوال پیدا نہیں ہو سکتا۔ زیادہ سے زیادہ یہ ہے کہ جس طرح ہمیشہ بری زبان اور برے اخلاق کے لوگ موجود رہے ہیں، اب بھی موجود ہیں۔ اگر ان کی تحریروں میں کوئی ایک سطر بھی ایسی موجود ہے جس میں کوئی سنجیدہ اعتراض کیا گیا ہے، تو چاہیے کہ اُس کا جواب دے دیا جائے۔ باقی جس قدر بدزبانی ہے، وہ بحکم ”کالائے بدبریش خاوند“، آنبی کے لیے چھوڑ دینی چاہیے۔